

الإنسكاد لفتنة الارتداد

# فتنة ارتدادكم في روكت همام

حکیم الامت حضرت مولانا اشرف علی تھانوی علیہ الرحمہ

حوالہ جات و اضافہ عنان

جناب مولانا فارسی محمد یوسف صاحب

استاذ شعبہ تجوید و قرأت دارالعلوم دیوبند

شیخ الحدیث مولانا سید محمد سعید دارالعلوم دیوبند

الانسداد لفتنة الارتداد

فتنة ارتداد کی روک تھام

از:

حکیم الامت حضرت مولانا اشرف علی تھانوی علیہ الرحمہ

تسهیل و اضافہ عناوین

جناب مولانا قاری محمد یوسف صاحب

استاذ شعبہ تجوید و قرأت دارالعلوم دیوبند

ناشر:

شیخ الہند اکیڈمی دارالعلوم دیوبند



جملہ حقوق بحق شیخ الہند اکیڈمی دارالعلوم دیوبند محفوظ ہیں

**زیر سرپرستی** حضرت مولانا مفتی ابوالقاسم نعمانی صاحب دامت برکاتہم  
(مہتمم دارالعلوم دیوبند)

**زیر انتظام** حضرت مولانا بدرالدین اجمل علی صاحب قاسمی دامت برکاتہم  
(رکن شوری دارالعلوم دیوبند)

سلسلہ مطبوعات شیخ الہند اکیڈمی (۶۷)

نام کتاب: الانسداد لفتنة الارتداد  
تالیف: حکیم الامت حضرت مولانا اشرف علی تھانوی علیہ الرحمہ  
تسہیل و اضافہ عتوین: جناب قاری محمد یوسف صاحب (استاذ دارالعلوم دیوبند)  
صفحات: ۵۶

سن اشاعت: محرم الحرام ۱۴۴۳ھ = اگست ۲۰۲۱ء  
کمپیوٹر صحیح و بیگ: انیس الرحمن قاسمی (شیخ الہند اکیڈمی دارالعلوم دیوبند)  
ملنے کا پتہ: مکتبہ دارالعلوم دیوبند (ضلع سہارنپور، یو پی، پن کوڈ: 247554)

ناشر:

شیخ الہند اکیڈمی دارالعلوم دیوبند

(ضلع سہارنپور، یو پی، پن کوڈ: 247554)

## فہرست عناوین

صفحہ نمبر	عناوین	نمبر شمار
۷	تقریب اشاعت .....	۱
۱۰	حرفِ اولیں .....	۲
۱۴	گزارشِ واقعی .....	۳
۱۷	مختصر حالات حضرت مولانا اشرف علی تھانوی رحمہ اللہ	۴
۱۸	ولادت اور تعلیم .....	۵
۱۸	ابتدائی حالات اور نسبت باطنی کا حصول .....	۶
۱۹	تھانہ بھون میں مستقل قیام اور علمی و دینی خدمات .....	۷
۲۰	تصنیفی خدمات .....	۸
۲۳	دارالعلوم دیوبند کی سرپرستی .....	۹
۲۳	وفات .....	۱۰
۲۵	الانسداد لفتنة الارتداد (فتنہ ارتداد کی روک تھام) .....	۱۱
۲۶	اہل ایمان کو ایمان سے پھیر دینا یہود و نصاریٰ کی دلی آرزو .....	۱۲
۲۸	دین کی تبلیغ نہ کرنے اور احکامِ الہی چھپانے پر وعید .....	۱۳

۲۸	اشاعتِ کفر کرنے والوں سے دوستی نہ کرو	۱۴
۲۹	..... اشاعتِ اسلام کے لیے اعانتِ مالی واجب ہے	۱۵
۲۹	..... اسلام میں مکمل داخلہ مطلوب ہے	۱۶
۳۰	..... آزمائشوں پر صبرِ جنت میں داخلے کا سبب	۱۷
۳۱	..... ارتداد نیکیوں کے اِکارت ہونے اور استحقاقِ جہنم کا سبب	۱۸
۳۲	..... اشاعتِ دین میں مالی اعانت کی فضیلت	۱۹
۳۲	..... مسلمان اپنی تعداد کم ہونے سے مایوس نہ ہوں	۲۰
۳۳	..... اللہ کی راہ میں خرچ کرنے کی فضیلت	۲۱
۳۳	..... دوسرے مذاہب والوں کو دعوتِ کلمہ	۲۲
۳۴	..... اہل کتاب کی اہل ایمان کو گمراہ کرنے کی ناکام خواہش	۲۳
۳۴	..... باہمی اتفاق و اتحاد کا حکم	۲۴
۳۵	..... دعوتِ اِلی الخیر کا حکم اور خیر امت ہونے کی وجہ	۲۵
۳۵	..... ارتداد (دین سے پھر جانے) پر سخت عذاب کی وعید	۲۶
۳۶	..... کافروں کی اطاعت کا نتیجہ	۲۷
۳۷	..... کفر اختیار کرنے والے اپنا ہی نقصان کرتے ہیں	۲۸
۳۷	..... ارتداد سے توبہ اور اس کی قبولیت	۲۹
۳۸	..... اہل ایمان کو گمراہ کرنے والے اسلام کے دشمن	۳۰
۳۸	..... کفر کی اشاعت کرنے والوں سے تعلق اور دوستی کی ممانعت	۳۱

- ۳۲ ..... خبر کی تحقیق کر کے ہی کسی بات پر یقین کرنا چاہیے ..... ۳۹
- ۳۳ ..... جہاں کفریات کا چرچا ہو وہاں مت بیٹھو ..... ۴۰
- ۳۴ ..... کفر کی وجہ سے اعمال ضائع ہو جاتے ہیں ..... ۴۱
- ۳۵ ..... تبلیغ دین کا وجود اور عدم تبلیغ کی مذمت ..... ۴۲
- ۳۶ ..... مسلمانوں کے سب سے بڑے دشمن یہود اور مشرکین ..... ۴۲
- ۳۷ ..... اللہ کا ڈر اور خوف پیدا کرنے کا حکم ..... ۴۳
- ۳۸ ..... ایمان لانے کے بعد ارتداد اختیار کرنے کی مذمت ..... ۴۳
- ۳۹ ..... سبھی لوگوں کو دعوت الی التوحید ..... ۴۴
- ۴۰ ..... ارتداد کی صریح مذمت ..... ۴۴
- ۴۱ ..... دعوت دین کسی بھی صورت میں بے فائدہ نہیں ..... ۴۴
- ۴۲ ..... استطاعت کے باوجود تبلیغ دین میں مداہنت موجب عقاب ہے ..... ۴۵
- ۴۳ ..... سعی ارتداد میں خرچ شدہ مال اِکارت جائے گا ..... ۴۶
- ۴۴ ..... اطاعت الہی اور اطاعت رسول کے ساتھ باہمی اتحاد بھی ضروری ..... ۴۶
- ۴۵ ..... تبلیغ دین میں دکھلاوا اور اتر اہٹ نہ ہو ..... ۴۷
- ۴۶ ..... مخالف قوموں کی طرف سے موافقت صرف زبانی جمع خرچ ہے ..... ۴۷
- ۴۷ ..... کفار اپنی خواہش اور آرزو میں ناکام ہوں گے ..... ۴۸
- ۴۸ ..... کوشش کن لوگوں پر فرض نہیں؟ ..... ۴۹
- ۴۹ ..... اشاعت و تبلیغ دین کا معتدل طریقہ ..... ۴۹

۵۰	..... اس رسالے کے لکھنے کا مقصد	۵۰
۵۱	..... قابل توجہ؛ خلاصہ تحریر	۵۱
۵۳	..... اطلاع ثانی	۵۲
۵۳	..... اطلاع ثالث	۵۳
۵۴	..... نقل خط وفد مدرسہ و خانقاہ امدادیہ	۵۴
۵۵	..... حساب آمد و خرچ متعلقہ تبلیغ اسلام و احکام	۵۵
۵۶	تصرت بالخیر	۵۶



## تقریبِ اشاعت

حضرت مولانا مفتی ابوالقاسم نعمانی صاحب دامت برکاتہم

مہتمم دارالعلوم دیوبند

علوم دینیہ کی تعلیم و اشاعت علمائے کرام کی اہم ذمہ داری ہے، علماء اپنی اس ذمہ داری کی ادائیگی میں ہمیشہ سرگرم رہے ہیں، قیام دارالعلوم دیوبند کے مقاصد میں تعلیم و تربیت اور درس و تدریس کے ساتھ ساتھ زبان و قلم کے ذریعہ علوم دینیہ اور اسلامی تعلیمات کی اشاعت کو بھی اہمیت حاصل رہی، اسی کا نتیجہ ہے کہ دارالعلوم کے فضلاء نے دینی و اسلامی موضوعات پر حالات کے تقاضوں کو پیش نظر رکھتے ہوئے قرآن و حدیث، فقہ و تفسیر، سیرت و عقائد، تاریخ و تذکرہ اور تصوف و سلوک وغیرہ ہر عنوان پر واقع اور بصیرت افروز تصانیف تیار کرنے کو خصوصی مشغلہ بنایا، چنانچہ دارالعلوم دیوبند میں معیاری علمی لٹریچر کی نشر و اشاعت اور اکابر کے علوم و افکار کی تحقیق و ترویج کے مقصد سے ”شیخ الہند اکیڈمی“ کے نام سے ایک شعبہ قائم کیا گیا، جس میں اب تک ساٹھ سے زائد معیاری، علمی و تحقیقی کتابیں شائع کی جا چکی ہیں۔



سال گذشتہ ہمارے ملک ہندوستان بلکہ دنیا بھر میں کورونا وائرس کی وجہ سے لاک ڈاؤن ہوا، تو تعلیمی نظام کے تعطل کی وجہ سے یہاں پر فیصلہ لیا گیا کہ دارالعلوم کے اساتذہ سے حسب ذوق و صلاحیت مختلف علمی کام لیے جائیں، اسی مقصد سے چند اساتذہ پر مشتمل ”تحقیق و تالیف و ترجمہ کمیٹی“ تشکیل دی گئی۔ کمیٹی نے غور و خوض کے بعد مختلف قدیم کتابوں کی نئے انداز پر ترتیب، تسہیل و تحقیق اور حسب ضرورت نئے عناوین پر لٹریچر کی تیاری کا نظام بنایا، اس کے بعد اساتذہ کرام نے حسب ذوق کاموں کا انتخاب کیا؛ چنانچہ بعض اساتذہ نے قدیم کتابوں کی تحقیق و تسہیل کا کام کیا اور بعض نے حالاتِ حاضرہ کے تقاضوں سے ہم آہنگ اور معاصر ذہن کے شکوک و شبہات کا ازالہ کرنے کے مقصد سے متعدد جدید عناوین پر رسائل و کتب ترتیب دینے کا بیڑا اٹھایا، تقریباً چالیس نئے عناوین پر کام ہوا جن میں ضروری اور حساس عنوانات بھی شامل ہیں، اسی کے ساتھ اکابر علمائے دیوبند کی تقریباً بیس کتابوں کو تسہیل و تحقیق سے آراستہ کیا گیا، الحمد للہ یہ تعطل کا زمانہ مفید اور اہم علمی و تصنیفی مشغولیت میں صرف ہوا، جس کے سبب متعدد علمی کاموں کی پورا کیا گیا۔

زیر نظر رسالہ ”الانسداد لفتنة الارتداد“ (فتنہ ارتداد کی روک تھام) مؤلفہ حکیم الامت حضرت مولانا اشرف علی تھانوی رحمہ اللہ، جس پر قاری محمد یوسف صاحب استاذ شعبہ تجوید دارالعلوم دیوبند نے تسہیل و اضافہ عناوین کا کام کیا ہے، اسی سلسلے کی ایک کڑی ہے، جناب حضرت مفتی زین الاسلام صاحب (مفتی دارالعلوم دیوبند) نے اس پر نظر ثانی فرمائی، ضروری کارروائی اور نظر ثانی کے مراحل سے گزرنے کے بعد اس کو شیخ الہند اکیڈمی سے شائع کیا جا رہا ہے۔

اس موقع سے حضرت مولانا قاری سید محمد عثمان صاحب منصور پوری رحمہ اللہ معاون مہتمم دارالعلوم دیوبند کا ذکر کرنا بھی ضروری ہے، موصوف تحقیق و تالیف کمیٹی کے نگران

تھے اور کمیٹی کے امور سے دلچسپی رکھتے تھے، افسوس کہ اس سلسلہ کی کوئی بھی کاوش منظر عام پر آنے سے قبل ہی جواری رحمت میں چلے گئے، اللہ تعالیٰ مغفرت فرما کر درجات بلند فرمائے۔ آمین

اخیر میں 'تحقیق و تالیف کمیٹی' کے اراکین اور کمیٹی کے کنوینر جناب مولانا عمران اللہ صاحب استاذ دارالعلوم دیوبند اور جناب قاری محمد یوسف صاحب استاذ شعبہ تجوید دارالعلوم دیوبند کا ذکر بھی ضروری ہے کہ ان کی دلچسپی اور محنت سے یہ کام پایہ تکمیل کو پہنچا اس کے لیے وہ شکر یہ کے مستحق ہیں۔ جزا، ہم اللہ خیر الجزاء!

اللہ تعالیٰ ان کوششوں کو قبول فرمائیں اور امت مسلمہ کے لیے اس کتاب کو مفید بنائیں۔ آمین

وآخر دعوانا ان الحمد لله رب العالمین!

ابوالقاسم نعمانی غفرلہ

مہتمم دارالعلوم دیوبند

۱۵/۱۵/۱۴۴۲ھ = ۲۷ جولائی ۲۰۲۱ء

## حرفِ اولیں

علماء کرام کا یہ امتیاز رہا ہے کہ مذہبِ اسلام کی اشاعت و حفاظت اور مدافعت کو وہ اہم ترین فریضہ گردانتے ہیں، جس کی ادائیگی کے لیے قیمتی لمحات قربان کرنا، جان و مال نچھاور کرنا بھی ان کے نزدیک باعثِ سعادت بلکہ فخر کا سبب ہوتا ہے جب بھی ضرورت پیش آئی، حاملینِ علومِ نبوت نے آگے بڑھ کر قربانیاں پیش کی ہیں، دین کی نشر و اشاعت، سادہ لوح عوام میں دین کی دعوت و تعلیم، عقیدہ توحید، اصلاحِ اخلاق، رسوم و بدعات کا انسداد، دینی احکام پر عمل کی تلقین، امر بالمعروف کی تبلیغ، عبادات کی ترغیب، منکرات و فواحش اور عملی کوتاہی پر زجر و اندازہ ہو، ناخواندہ طبقہ میں تعلیم کا نظم کر کے ناخواندگی کو مٹانا، غیروں کی طرف سے دینی احکام و عقائد میں پیدا کردہ شکوک و شبہات کا ازالہ ہو، غیروں کی طرف سے کیے گئے حملوں کا مقابلہ، غیر مسلمین میں دین حق کا تعارف، نا سمجھی و نادانی کی بنا پر دین اسلام سے برگشتہ ہونے والے سادہ لوح عوام کی تفہیم و ادراک کی واپسی کی کوشش، نیز ارتداد پر بند لگانے کی جدوجہد، وغیرہ پر مشتمل، علماء کرام کی قربانیوں اور خدمات کا یہ بے لوث جذبہ اپنے اندر ایسا مستحکم تسلسل رکھتا ہے جس میں کبھی انقطاع نہیں رہا، آج بھی علماء کی جماعت اسی جذبہ کے ساتھ سرگرم عمل ہے۔

جب ملک میں آزادی کی تحریک زور شور سے چل رہی تھی اور مسلم ہندو مل کر انگریزوں کے خلاف جدوجہد کر رہے تھے تو انگریزوں کے اشارے پر شدھی سنگٹھن کی تحریک برپا کی گئی جس کا مقصد دین اسلام سے برگشتہ کر کے ان کو آریں بنانا اور مرتد بنانا تھا، آریں مبلغین سادہ لوح مسلمانوں کے علاقوں میں جاتے، دین اسلام پر اعتراضات کر کے اس کو کمزور اور غلط ٹھہراتے، پھر اپنے نظریہ کی ترجیح ثابت کر کے مالی لالچ وغیرہ کے

ذریعہ اپنے مذہب کی تبلیغ کرتے تھے، اس تحریک کے نتیجے میں دور دور تک ارتداد پھیل گیا اور ہزاروں لوگ مرتد ہو گئے، جب یہ خبر عام ہوئی تو علماء اس کے انسداد کے لیے سرگرم ہوئے، دارالعلوم میں شعبہ تبلیغ کا قیام بھی عمل میں آیا تا کہ فتنہ ارتداد پر منظم طریقہ سے بند لگایا جاسکے، جمعیت علماء ہند اور دیگر علماء کرام بھی اس سلسلہ میں متفکر ہوئے اس حوالہ سے ان کی خدمات بھی لائق تحسین ہیں، اس فتنہ ارتداد کے انسداد کے لیے علماء نے ہر ممکن طریقہ کو اپنایا، جگہ جگہ وفود بھیجے، مکاتب قائم کیے، متاثرہ علاقوں میں دورہ کر کے عوام کو سمجھایا، پروگرام منعقد کیے، جا بجا میٹنگ اور پنچایتوں کا انعقاد بھی ہوا، اور تحریری طور پر بھی اس سلسلہ میں کوششیں ہوئیں، اور ارتداد کی قباحت اجاگر کرنے کے لیے بھی علماء نے قلم اٹھایا اور رسائل تحریر کیے، دینی مکاتب کے لیے آسان نصاب تیار کیا، اخبارات و رسائل میں مضامین شائع کیے گئے، عقائد و احکام پر مشتمل کتابچے بھی منظر عام پر آئے۔

زیر مطالعہ رسالہ "الانسداد لفتنة الارتداد" حکیم الامت حضرت مولانا اشرف علی تھانویؒ کے قلم سے اسی زمانہ میں منظر عام پر آیا، بذریعہ اخبارات حضرت والا کو جب آریہ سماج کے ارتداد پھیلانے کی مساعی اور مسلمانوں کے اس سے متاثر ہونے کا پتہ چلا تو حضرت متفکر ہوئے، اس سلسلہ میں جدوجہد کرنے والے دیگر علماء کی مدد اور ان کی تائید کرنے کے ساتھ حضرت نے یہ رسالہ تحریر فرمایا، بوقت تحریر حضرت کے پیش نظریہ تھا کہ اس وقت مبلغین مختلف علاقوں میں دورے کر رہے ہیں عوام کو سمجھانے کے لیے ان کو صحیح اور معتبر مستند معلومات کی ضرورت ہے تا کہ ایک معتد بہ مقدار میں ان کو یہ مضامین یکجا مل جائیں اس لیے قرآن کریم سے یہ چالیس آیات منتخب کر کے مرتب فرمائیں اور صرف آیت کریمہ، ترجمہ اور معمولی وضاحت پر اکتفا کیا، تفصیل نہیں کی، تا کہ مبلغ اپنی لیاقت سے اس کو مبسوط کر سکے، یہ رسالہ مطبع اشرف المطابع تھانہ بھون سے اول مرتبہ ۱۳۲۱ھ میں شائع ہوا، اور اس وقت مبلغین نے اس سے خوب استفادہ کیا، اس کے بعد سے یہ

رسالہ نایاب تھا، موجودہ حالات میں جب کہ ارتداد کا فتنہ پھر سے ابھر رہا ہے اور غیروں کی طرف سے مسلم بچیوں اور بچوں کو ارتداد میں مبتلا کرنے کی خاطر خواہ کوششیں بھی جاری ہیں اس لیے اس رسالہ کی اشاعت کی ضرورت محسوس ہوئی تو اس کو پھر سے منظر عام پر لانے کا خیال ہوا۔

سال گذشتہ جب دارالعلوم میں تعلیمی نظام موقوف ہوا اور کرونا بیماری کے سبب ساری سرگرمیاں معطل ہو گئیں، تو ارباب انتظام نے تحریری و تصنیفی عمل کو جاری رکھنے کے لیے تحقیق و تالیف کمیٹی تشکیل دی، جس کی ذمہ داری احقر کے کاندھوں پر ڈالی گئی، کمیٹی نے کام کا خاکہ تیار کر کے اساتذہ کرام کی خدمت میں ارسال کیا، اس موقع پر محترم جناب قاری محمد یوسف صاحب استاذ شعبہ تجوید دارالعلوم دیوبند نے کتاب مذکور "الانسداد لفتنة الارتداد" کو منتخب کیا، اور پوری دلچسپی، محنت و توجہ سے حواشی و عنادین کے اضافے، رموزِ املا کی رعایت کے ساتھ تحقیق و تحشیہ کا کام مکمل کر کے کمیٹی کے سپرد کر دیا، کمیٹی کے مشورے سے حضرت مولانا مفتی زین الاسلام صاحب مفتی دارالعلوم دیوبند نے اس پر نظر ثانی فرمائی، حضرت مفتی صاحب کی نظر ثانی اور کمیٹی کی کارروائی کے بعد اب یہ کتاب "الانسداد لفتنة الارتداد" "فتنة ارتداد کی روک تھام" کے نام سے "شیخ الہند اکیڈمی" سے شائع کی جا رہی ہے۔

ابھی تحقیق و تالیف کمیٹی کے تحت جاری تصنیفی و تحقیقی عمل کے نتائج منظر عام پر نہیں آسکے تھے، بعض کتابیں اور رسائل تکمیل و نظر ثانی کے بعد کتابت و طباعت کے مرحلے میں ہی تھیں کہ استاذ محترم اور تحقیق و تالیف کمیٹی کے نگران حضرت مولانا قاری سید محمد عثمان صاحب منصور پوری دنیائے فانی سے رخصت ہو گئے، تحقیق و تالیف کمیٹی کے امور سے حضرت والا کو دلچسپی تھی، اس کاوش کے منظر عام پر آنے سے حضرت والا کو بہت خوشی ہوتی اللہ تعالیٰ حضرت والا کے درجات بلند فرمائے۔ آمین

اس موقع سے حضرت مولانا مفتی ابوالقاسم نعمانی صاحب مہتمم دارالعلوم دیوبند، اور اراکین کمیٹی حضرت مولانا محمد سلمان صاحب بجنوری، حضرت مولانا محمد ساجد صاحب ہردوی، حضرت مولانا عارف جمیل صاحب مبارکپوری اساتذہ دارالعلوم دیوبند اور حضرت مفتی زین الاسلام صاحب مفتی دارالعلوم دیوبند کی خدمت میں کلماتِ تشکر پیش ہیں کہ ان حضرات کی توجہات ہمہ وقت حاصل رہیں اور ساتھ ہی محترم جناب قاری محمد یوسف صاحب استاذ شعبہ تجوید دارالعلوم دیوبند کا بھی شکریہ ادا کرنا ضروری ہے کہ موصوف نے اپنی شبانہ روز مصروفیات میں سے وقت فارغ کر کے دلچسپی و جدوجہد کے ساتھ اس کتاب پر نظر کر کے حوالہ جات، تصحیح اغلاط، اضافہ عناوین سے اس کو مزین کیا جس کے ذریعہ کتاب مذکور میں حضرت تھانویؒ کے علوم سے استفادہ آسان ہو گیا اور ارتداد پر کام کرنے والوں کے لیے ایک معتبر و مستند ذخیرہ، آیات قرآنیہ کا انتخاب مع ترجمہ و تشریح فراہم ہو گیا۔

جزاہم اللہ احسن الجزاء

اللہ تعالیٰ سے دعا ہے کہ اس تحقیقی و تصنیفی سلسلہ کو خیر کا ذریعہ بنائے اور اس کتاب کو

نافع بنائے۔ آمین

بہ قلم

عمران اللہ قاسمی

کنوینر تحقیق و تالیف کمیٹی ونگراں شیخ الہند اکیڈمی دارالعلوم دیوبند

۱۵/۱۵/۲۰۲۱ھ = ۲۷ جولائی ۲۰۲۱ء



## گزارشِ واقعی

نحمدہ و نصلی علی رسولہ الکریم أما بعد!

مذہبِ اسلام حق و صداقت پر مبنی مکمل دستورِ حیات ہے، اور ہر طرح کی انفراط و تفریط سے منزہ ہے، لوگوں کو بے راہ روی و گمراہی سے نکال کر صراطِ مستقیم کی طرف ہدایت کرتا ہے، مگر جو چیز جتنی قیمتی ہوتی ہے اس کی حفاظت کی ذمہ داری بھی اتنی ہی زیادہ بڑھ جاتی ہے، مخالفینِ اسلام طرح طرح سے مسلمانوں کو ورغلائے اور بہکانے اور دین سے دوری و بیزاری پیدا کرنے کی سازشیں رچتے رہتے ہیں، خصوصاً مسلمانوں کو دین سے ہٹا کر کفر و شرک میں مبتلا کرنا جس کو آج کل گھر واپسی کا نام دے دیا گیا ہے، اسی طرح ”لو جہاد“ کے نام سے مجبور کرنا یا دوسرے حربوں سے دین سے نکال کر بددینی پیدا کرنا، جیسا کہ بعض مخالفین شب و روز اسی تگ و دو میں لگے ہوئے ہیں، خاص کر کمزور و غریب مسلمانوں کے ایمان پر ڈاکہ ڈال کر ایمان سے پھیرنے کی سرتاپا کوشش کرتے رہتے ہیں، ماضی میں مسلمانوں کو ایمان سے پھیرنے اور مرتد بنانے کی کوششیں تحریک کی صورت میں چلی ہیں، جن سے متاثر ہو کر کچھ علاقوں میں ارتداد پھیلایا اور مسلمانوں کی ایک بڑی تعداد ارتداد کی شکار ہو گئی، ایسے ہی موقع پر مسلمانوں کو بددینی سے بچانے کے لئے اور ارتداد کی روک تھام کے لیے حکیم الامت حضرت مولانا اشرف علی تھانوی نور اللہ مرقدہ نے چالیس قرآنی آیات

کو جمع کر کے ایک بہترین مجموعہ "الانسداد لفتنة الارتداد" کے نام سے تالیف کیا ہے، حضرت مولانا اشرف علی تھانوی علیہ الرحمۃ علمی دنیا کا ایک معتبر و مستند نام ہے، آپ فقہ و تفسیر و حدیث اور دیگر علوم اسلامی پر گہری دستگاہ رکھتے تھے، امت کی اصلاح و رہنمائی کے حوالہ سے آپ کی خدمات تاریخ کا تابناک حصہ ہیں، متعدد فنون میں سینکڑوں کتابیں آپ کی علمی یادگار ہیں اور آج بھی امت کی رہنمائی و فلاح کا کام کر رہی ہیں، آپ کی تالیفات میں سے یہ ایک مختصر رسالہ ہے جس کی افادیت نام سے واضح ہے، موجودہ وقت میں جب کہ ارتداد پھر سے قدم پسا رہا ہے اس کی اہمیت بڑھ جاتی ہے۔

سال گذشتہ مادر علمی دارالعلوم دیوبند کی طرف سے "شعبہ تحقیق و تالیف و ترجمہ" کے ذریعے بندے کو اس کتاب پر کام کرنے کا موقع دیا گیا احقر نے اس کو باعث سعادت سمجھتے ہوئے عبارت کی تصحیح، نصوص کا حوالہ اور مشکل الفاظ کے معانی بیان کر دیئے، اور اپنا کام اس طرح کے [ ] بین القوسین میں رکھا ہے، راقم نے حسب موقع عنوان لگا کر اس تحریر کو مفید اور مزید سہل بنانے کی ادنیٰ سی کوشش کی ہے۔

حضرت تھانوی علیہ الرحمۃ بہت بڑے محقق اور مجدد وقت تھے، ان کی تحریر پر قلم اٹھانا مجھ جیسے ناچیز کے لیے ممکن نہ تھا؛ مگر موجودہ زمانے میں سہولت پسندی غالب آجانے کی وجہ سے مزاجوں میں کافی تبدیلی رونما ہو گئی ہے اس لیے متعدد قدیم کتابوں کو نئے انداز و طریق پر شائع کیا جا رہا ہے، احقر کا یہ کام اسی پس منظر میں اکابر دارالعلوم کے حکم کی تعمیل ہے، اس کو انگلی کٹا کر شہیدوں میں نام لکھانے سے بھی تعبیر کیا جاسکتا ہے مگر احقر کے لیے یہ شرف کی بات ہے کہ کام کے دوران احقر کو اسے بار بار پڑھنے اور سمجھنے کا موقع ملا، اور اس کے لیے راقم اللہ تعالیٰ کی بارگاہ میں شکر گذاری کے ساتھ، حضرت مولانا مفتی ابوالقاسم نعمانی صاحب مہتمم دارالعلوم دیوبند اور سابق معاون مہتمم حضرت مولانا قاری سید محمد عثمان صاحب نور اللہ مرقدہ، مفتی زین الاسلام صاحب مفتی دارالعلوم دیوبند کا شکر گزار ہے اور بالخصوص



رفیق مکرم مفتی عمران اللہ صاحب استاذ دارالعلوم دیوبند تحقیق و تالیف کمیٹی کے کنوینر کا بھی شکر گزار ہے کہ موصوف نے پوری دلچسپی کے ساتھ قدم قدم پر رہنمائی فرمائی۔

اللہ تعالیٰ سے دعا ہے کہ اس کاوش کو قبول فرما کر ذخیرہ آخرت بنائے، اور مادرِ علمی دارالعلوم دیوبند کا فیض مزید عام و تمام اور جاری و ساری فرمائے۔ آمین

محمد یوسف سہارنپور

خادم شعبہ تجوید و قرأت دارالعلوم دیوبند

۱۸ جمادی الاخریٰ ۱۴۴۲ھ

## مختصر حالات

## حکیم الامت حضرت مولانا اشرف علی تھانوی علیہ الرحمہ

۱۲۸۰-۱۳۶۲ھ / ۱۸۶۳-۱۹۴۳ء

آپ حکیم الامت کے لقب سے مشہور عالم ربانی، عظیم ترین مصنف، مصلح وقت اور خدا رسیدہ بزرگ تھے۔ دین کے ہر شعبہ اور ہر موضوع پر آپ نے نہایت قیمتی سرمایہ چھوڑا ہے۔ آپ کا شمار شریعت اسلامیہ کے تبحر علماء اور تاریخ اسلامی کے کثیر التصانیف بزرگوں میں ہوتا ہے اور علماء دیوبند میں تصانیف کی تعداد کے لحاظ سے آپ سب سے اعلیٰ مقام رکھتے ہیں۔ آپ طریقت و سلوک میں بھی مقام رفیع کے مالک تھے۔ آپ کی ذات علوم ظاہری و باطنی کا مخزن تھی۔ آپ کی تحریریں علم و فضل کا معدن ہوتی تھیں اور تقریر میں بھی بلا کی اثر انگیزی تھی۔ خود ایک درویش گوشہ نشین تھے لیکن ان کا آستانہ بڑے بڑے ارباب ثروت و دولت اور اصحاب علم و فضل کی عقیدت گاہ تھا۔ آپ کی خانقاہ علم معرفت و روحانیت کا ایک چشمہ صافی تھا کہ ہزاروں تشنہ کام آتے اور سیراب ہو کر جاتے تھے۔ زندگی اتباع سنت کا زندہ نمونہ اور گفتگو اسرار و رموز طریقت کا دفتر گراں مایہ تھی۔ مواعظ حسنہ اور کثیر تصانیف کے ذریعہ حضرت نے اصلاح عقائد و اعمال اور ابطال رسوم و بدعات کی جو عظیم الشان خدمت انجام دی ہے وہ تمام ہم عصروں میں ان کا طغرائے امتیاز ہے۔ تقویٰ و طہارت، تفقہ فی الدین، شرعی علوم میں مہارت و بصیرت، راست گفتاری و مخلصانہ عمل کوشی، بے لوث خدمت دین اور بے غرضانہ تعلقین رشد و ہدایت آپ کے وہ اوصاف عالیہ اور فضائل حمیدہ ہیں جو ہر موافق و مخالف کے نزدیک برابر مسلم رہے ہیں۔

## ولادت اور تعلیم

۵/ربیع الثانی ۱۲۸۰ھ مطابق ۹ ستمبر ۱۸۶۳ء کو پیدا ہوئے۔ تاریخی نام کرم عظیم ہے، دادھیال والوں نے عبدالغنی نام تجویز کیا، لیکن حضرت حافظ غلام مرتضیٰ مجذوب پانی پتی کے دیئے ہوئے نام اشرف علی سے آپ مشہور خلائق ہوئے۔ تھانہ بھون کے شیوخ فاروقی میں سے تھے۔ پانچ سال کے تھے کہ والدہ محترمہ کا سایہ سر سے اٹھ گیا۔ اس کے بعد مستقل والد محترم شیخ عبدالحق صاحب کی تربیت میں رہے۔ ذکاوت و ذہانت کے آثار بچپن سے ہی نمایاں تھے۔

قرآن شریف حافظ حسین علی سے حفظ کیا۔ فارسی اور عربی کی ابتدائی کتابیں وطن میں مولانا فتح محمد تھانوی رحمۃ اللہ علیہ سے پڑھیں جو دارالعلوم کے اولین فارغین میں سے تھے۔ فارسی کی اعلیٰ کتابیں اپنے ماموں مولانا واجد علی صاحب سے پڑھیں۔

۱۲۹۵ھ/۱۸۷۸ء کے اواخر میں تکمیلِ علوم کی غرض سے دارالعلوم میں داخلہ لیا اور ۱۳۰۱ھ/۱۸۸۴ء میں دارالعلوم سے فراغت حاصل کی۔ آپ نے حضرت مولانا محمد یعقوبؒ اولین صدر المدرسین دارالعلوم دیوبند سے زیادہ استفادہ کیا۔ حضرت نانوتویؒ سے بھی براہ راست بعض تفسیری درسوں میں مستفید ہوئے۔ آپ دارالعلوم دیوبند میں اُس سال بغرض حصولِ تعلیم تشریف لائے تھے جس سال حضرت نانوتویؒ کا وصال ہوا؛ اس لیے حضرت نانوتویؒ سے مزید استفادہ نہیں فرما سکے، بلکہ حضرت ملا محمودؒ، حضرت مولانا سید احمد دہلویؒ، حضرت شیخ الہندؒ، حضرت مولانا عبدالعلیٰ صاحب وغیرہ سے مختلف کتابیں پڑھیں۔ تجوید و قرأت کی تعلیم مکہ مکرمہ میں قاری محمد عبداللہ مہاجرکیؒ (استاذ مدرسہ صولتیہ، مکہ مکرمہ) سے حاصل کی۔

## ابتدائی حالات اور نسبتِ باطنی کا حصول

۱۳۰۱ھ/۱۸۸۴ء میں اولاً مدرسہ فیض عام کانپور میں صدر مدرس مقرر ہوئے اور

پھر مدرسہ جامع العلوم کان پور کی مسندِ صدارت کو زینت بخشی۔ کان پور میں آپ کے درس حدیث کی شہرت سن کر دور دور سے طلبہ کھینچے چلے آتے تھے۔ تدریسی خدمات کے علاوہ وعظ و ارشاد بھی فرمایا کرتے تھے جس کی وجہ سے لوگ آپ سے کافی قریب ہو گئے تھے۔ باوجودیکہ کانپور میں اہل بدعت کی خاصی تعداد اور زور تھا مگر حضرت تھانوی کی محبت اور آپ سے تعلق لوگوں کے دلوں میں جاگزیں ہو گیا تھا، جب کہ عمر بھی کچھ زیادہ نہ تھی۔

حضرت مولانا رشید احمد گنگوہیؒ کے ذریعہ سے بواسطہ خط غائبانہ بیعت حضرت حاجی امداد اللہ مہاجر مکی سے ۱۲۹۹ھ / ۱۸۸۲ء میں ہو چکی تھی، پھر ۱۳۰۱ھ / ۱۸۸۴ء کے حج میں حضرت حاجی صاحب رحمۃ اللہ علیہ کی خدمت میں حاضر ہو کر اخذ فیض کیا۔ ۱۳۱۰ھ / ۱۸۹۳ء میں دوبارہ حج کیا اور حضرت حاجی صاحب کی خدمت میں حاضر ہو کر دوبارہ ایک زمانہ خاص تک رہ کر استفادہ باطنی فرمایا اور خلعتِ خلافت سے بہرہ ور ہوئے۔

### تھانہ بھون میں مستقل قیام اور علمی و دینی خدمات

حضرت حاجی صاحب کے مشورہ کے مطابق ۱۳۱۵ھ / ۱۸۹۷ء میں کان پور چھوڑ کر خانقاہ امدادیہ تھانہ بھون میں متوکلا نہ قیام فرمایا اور وہیں تادم واپس ۷۷ سال تک تبلیغ دین، تزکیہ نفس اور تصنیف و تالیف کی ایسی عظیم الشان اور گراں قدر خدمات انجام دیں کہ جس کی مثال اس دور کی کسی دوسری شخصیت میں نہیں ملتی۔ اللہ نے آپ کے وعظ میں بڑا اثر رکھا تھا، بڑے بڑے مجمع میں مخالفین کی اکثریت کے باوجود وعظ فرماتے تھے اور لوگ متاثر ہوتے تھے۔ کان پور میں تدریس چھوڑنے کے بعد وعظ کا شغل تا حیات باقی رہا۔ آپ کا شمار عظیم اصحاب طریقت اور اکابر تصوف میں ہوتا ہے۔ تھانہ بھون میں خانقاہ امدادیہ میں جو یان فیض اور طالبان حق کا تانتا بندھا رہتا۔ اس زمانہ کے بڑے بڑے علماء و افاضل آپ کی خدمت میں استفادہ کے لیے حاضر ہوتے تھے۔

اس راہ سے آپ نے اسلام اور اہل اسلام کی جو خدمت کی، وہ کم ہی لوگوں کے نصیب میں آئی ہے۔

آپ کے مواعظ، تصانیف اور ملفوظات نے لاکھوں کو انسان، ہزاروں کو مسلمان اور سیکڑوں کو متقی کامل بنا دیا۔ آپ کی بدولت بے شمار بدعات اور غیر اسلامی رسوم کے دروازے بند ہوئے۔ آپ کی تصانیف و مواعظ سے لاکھوں افراد کو علمی و عملی فیض پہنچا۔ عوام اور خواص کا جتنا بڑا طبقہ بیعت و ارشاد کی راہ سے اس دور میں ان سے مستفیض ہوا اس کی مثال کم ہی ملے گی۔ ان کی رفعت و بلندی کا اندازہ اس سے کیا جاسکتا ہے کہ غیر منقسم ہندوستان کے بڑے بڑے صاحب علم و فضل اور اہل کمال ان کے حلقہ بیعت میں شامل تھے۔ آپ کے مشہور خلفاء و متسبین میں برصغیر کے جلیل القدر علماء و فضلاء اور بزرگان دین کے نام آتے ہیں، مثلاً: حکیم الاسلام حضرت مولانا قاری محمد طیبؒ مہتمم دارالعلوم دیوبند، حضرت مفتی محمد شفیعؒ دیوبندی، مفتی اعظم پاکستان و بانی دارالعلوم کراچی، مولانا ظفر احمد عثمانیؒ مرتب اعلاء السنن، حضرت مولانا عبدالباری ندویؒ، حضرت مولانا سید سلیمان ندویؒ، حضرت مولانا عبدالماجد دریا بادیؒ، حضرت مولانا محمد عیسیٰ الہ آبادیؒ، حضرت مولانا وصی اللہ الہ آبادیؒ، حضرت مولانا مسیح اللہ جلال آبادیؒ، حضرت مولانا عبدالغنی پھول پوریؒ، حضرت مولانا ابرار الحق ہردویؒ رحمہم اللہ وغیر ہم۔

ان کی ذات والا صفات علم و حکمت اور معرفت و طریقت کا ایک ایسا سرچشمہ تھی جس سے نصف صدی تک برصغیر کے مسلمان سیراب ہوتے رہے۔ دین کا کوئی شعبہ ایسا نہیں جس میں ان کی عظیم خدمات تقریری و تصنیفی صورت میں نمایاں نہ ہوں۔

تصنیفی خدمات

آپ کا علم نہایت وسیع اور گہرا تھا، جس کا ثبوت آپ کی تصانیف کا ہر صفحہ دے سکتا

ہے۔ دین کا کوئی شعبہ ایسا نہیں جس میں تصانیف موجود نہ ہوں۔ وہ اپنی تصانیف کی کثرت اور افادیت کے لحاظ سے ہندوستانی مصنفین میں اپنا جواب نہیں رکھتے۔ آپ کی چھوٹی بڑی تصانیف کی تعداد ساڑھے تین سو کے قریب ہے۔ ان کے علاوہ تین سو سے زائد وہ مواعظ ہیں جو چھپ چکے ہیں۔ مجموعی طور پر حضرت تھانویؒ کی تصانیف و رسائل کی تعداد تقریباً آٹھ سو ہے۔ برصغیر کے پڑھے لکھے مسلمانوں کے کم گھرا لیے ہوں گے جہاں حضرت تھانوی کی کوئی تصنیف موجود نہ ہو۔ ان میں بہشتی زیور کی مقبولیت کا یہ عالم ہے کہ ہر سال مختلف مقامات سے ہزاروں کی تعداد میں چھپتی ہے اور ہاتھوں ہاتھ نکل جاتی ہے۔

کل کی کل تصنیفات تحقیقات علمیہ اور نکات احسانیہ سے لبریز ہیں۔ ان میں تفسیر بیان القرآن، شرح مثنوی مولانا روم، امداد الفتاوی، التعرف الی التصوف وغیرہ کئی کئی جلدوں میں ہیں۔ ملفوظات، مواعظ اور خطبات کی تعداد سیکڑوں کی حد تک ہے۔ ان تصانیف میں مشکل آیات کریمہ کی تفسیر، احادیث شریف کی شرح اور فقہ کے مشکل مسائل کے جواب، سلوک و طریقت کے نکتے، اخلاقی فضائل و رذائل کی حکیمانہ تحقیق اور ان کے حصول و ازالہ کی تدابیر اور زمانہ حال کے شکوک و شبہات کے جوابات سب کچھ ہیں۔ تصانیف میں متفرق علوم و مسائل اس کثرت سے ہیں کہ اگر ان میں سے ہر موضوع کے مباحث کو علاحدہ علاحدہ کیا جائے تو ہر موضوع پر ایک ایک مستقل کتاب بن جائے۔ چنانچہ اس قسم کے درجنوں مجموعے آچکے ہیں اور اب تک اس کا سلسلہ جاری ہے۔ خطوط کے جوابات کا جن کے متعلق وفات کے دن تک یہ اہتمام رہا کہ آج کے خط کا جواب کل کے لیے نہ اٹھا رکھا جائے، عظیم الشان دفتر الگ ہے۔

تصنیفات میں بلکہ ہر تحریر میں اہل نظر کو معلوم ہوگا کہ گویا مصنف کے سامنے سارے مسائل و مواد یکجا ہیں اور وہ سب کو اپنی اپنی جگہ احتیاط سے رکھتا جاتا ہے۔ عام طور سے یہ ہوتا ہے کہ مصنف جس موضوع پر قلم اٹھاتا ہے اس میں اس کو ایسا غلو ہو جاتا ہے کہ دوسرے

گوشوں سے اس کو ذہول ہو جاتا ہے۔ لیکن حضرت کی تصانیف کی خاص بات یہ ہے کہ آپ کا قلم مکمل احتیاط اور رعایت کے ساتھ غلو سے بچ کر اس طرح نکلتا ہے کہ جاننے والوں پر حیرت چھا جاتی ہے۔ آپ کا ترجمہ قرآن، تاثیر، سہولت بیان اور بیان مطالب میں اپنی نظیر آپ ہے۔ بیان القرآن آپ کا عظیم الشان کارنامہ ہے۔ اسی طرح حدیث میں اعلیٰ السنن کے نام سے فقہ حنفی کی متدل احادیث کا جو زبردست ذخیرہ مرتب کیا گیا آپ ہی کی کوششوں سے وجود میں آیا۔

آپ کی زندگی بڑی منظم تھی۔ کاموں کے اوقات مقرر تھے اور ہر کام اپنے وقت پر انجام پاتا تھا۔ متوسلین کے بہت خطوط آتے تھے، مگر بقید وقت ہر ایک کا جواب خود اپنے قلم سے تحریر فرماتے تھے۔ سچ یہ ہے کہ آپ کی زندگی میں برکت، تصانیف و مشاغل علمیہ کی کثرت و افادیت کا راز بھی بظاہر اسی نظم و ضبط اور وقت کے صحیح استعمال میں پوشیدہ ہے۔ ورنہ ۷۷ سال کی مدت میں تصوف و سلوک اور مسترشدین کی اصلاح و خانقاہ کے انتظام کے ساتھ دین کے تقریباً ہر شعبہ اور فن میں تقریباً آٹھ سو نہایت قیمتی، تحقیقی اور بلند پایہ علمی تصنیفات کا ذخیرہ جو ہزار ہا صفحات پر پھیلا ہو، کوئی معمولی کارنامہ نہیں، بلکہ ایک زندہ کرامت ہے۔

اللہ تعالیٰ نے آپ کو استغناء کے ساتھ فیاضی کے جوہر سے بھی نوازا تھا۔ حضرت تھانوی کی یہ ایک امتیازی خصوصیت ہے کہ اپنی تصانیف سے کبھی ایک پیسہ کا فائدہ حاصل نہیں کیا۔ تمام کتابوں کے حقوق طبع عام تھے اور جس کا جی چاہے انھیں چھاپ سکتا تھا۔ حضرت تھانوی کی سیر چشمی اور فیاضی، خلوص و للہیت کی دلیل اس سے بڑھ کر اور کیا ہو سکتی ہے کہ اپنی تصنیفات کی غیر معمولی مقبولیت کے باوجود آپ نے کبھی کسی کتاب کا حق اشاعت و طبع اپنے لیے محفوظ نہیں رکھا حالانکہ اس سے ان کو بلاشبہ لاکھوں کی آمدنی ہو سکتی تھی۔

## دارالعلوم دیوبند کی سرپرستی

۱۳۲۰ھ / ۱۹۰۲ء میں حکیم الامت کو دارالعلوم کا رکن شوری بنایا گیا۔ ۱۳۴۴ھ / ۱۹۲۵ء میں حکیم الامت حضرت تھانوی دارالعلوم دیوبند کے سرپرست ہوئے۔ آپ نے اپنی باطنی توجہات اور صرف ہمت کے ذریعہ دارالعلوم کو فتن و حوادث کے تھپیڑوں سے محفوظ رکھا۔ ۱۳۵۴ھ / ۱۹۳۵ء میں اپنی گونا گوں مشغولیات کی وجہ سے آپ نے سرپرستی کے منصب سے استعفاء دے دیا۔ اس کے بعد دارالعلوم کے سرپرست کے نام سے کسی شخصیت کا انتخاب عمل میں نہیں آیا۔

## وفات

۱۵-۱۶ رجب ۱۳۶۲ھ (مطابق ۱۹-۲۰ جولائی ۱۹۴۳ء) کی درمیانی شب کو تھانہ بھون میں آپ نے اس جہان فانی کو خیر باد کہا۔ تھانہ بھون ہی میں حافظ ضامن شہید کے مزار کے قریب اپنے ذاتی باغ میں جسے آپ نے خانقاہ امدادیہ کے نام وقف کر دیا تھا، مدفون ہوئے۔

حضرت مولانا سید سلیمان ندوی نے آپ کے انتقال کے موقع پر لکھا:

”اب اس دور کا بالکل خاتمہ ہو گیا جو حضرت شاہ امداد اللہ مہاجر کی، مولانا یعقوب نانوتوی، مولانا قاسم نانوتوی، مولانا شیخ محمد تھانوی رحمہم اللہ کی یادگار تھا اور جس کی ذات میں حضرات چشت اور حضرت مجدد الف ثانی اور حضرت سید احمد شہید کی نسبتیں یکجا تھیں، جس کا سینہ چشتی ذوق و عشق اور مجددی سکون و محبت کا مجمع البحرین تھا، جس کی زبان شریعت و طریقت کی وحدت کی ترجمان تھی جس کے قلم نے فقہ و تصوف کو ایک مدت کی ہنگامہ آرائی کے بعد باہم ہم آغوش کیا تھا اور جس کے فیض نے تقریباً نصف صدی



تک اللہ تعالیٰ کے فضل و توفیق سے اپنی تعلیم و تربیت اور تزکیہ و بہایت سے ایک عالم کو مستفید بنا رکھا تھا، اور جس نے اپنی تحریر و تقریر سے حقائق ایمانی، دقائق فقہی، اسرار احسانی اور رموز حکمت ربانی کو برملا ناش کیا تھا۔ اسی لیے دنیا نے اس کو 'حکیم الامت' کہہ کر پکارا اور حقیقت یہ ہے کہ اس اشرف زمانہ کے لیے یہ خطاب عین حقیقت تھا۔" (یاد رفتگان، جس ۲۵۳ تا ۲۵۴)

حکیم الامتؒ کے تفصیلی احوال کے لیے دیکھئے: اشرف اسوانج (خواجہ عزیز الحسن مجذوبؒ)، حکیم الامت نقوش و تاثرات (مولانا عبدالماجد دریا بادیؒ) ماخذ:

= تاریخ دارالعلوم دیوبند، دوم، جس ۵۱ تا ۵۴

= یاد رفتگان، مولانا سید سلیمان ندویؒ، جس ۲۵۳ تا ۲۸۴

= مشاہیر علمائے دیوبند، جس ۶۶ تا ۸۳

(نوٹ: یہ مضمون "جامع و مختصر تاریخ دارالعلوم دیوبند" مرتبہ ڈاکٹر مولانا محمد اللہ صاحب، سے ماخوذ ہے)

بِسْمِ اللّٰهِ الرَّحْمٰنِ الرَّحِیْمِ

## الانسداد لفتنة الارتداد

### فتنة ارتداد کی روک تھام

بعد الحمد والصلوة! اخبارات و روایات سے معلوم ہوا ہے کہ چند روز سے مختلف اضلاع میں جیسے آگرہ، میرٹھ، کانپور، بھرت پور، متھرا، فرخ آباد، علی گڑھ میں ظاہراً آریوں کی ایک کافی جماعت نے (جن میں بڑے بڑے اہل مال و اہل جاہ اور بعض مشہور لیڈر بھی شامل ہیں) اور باطناً [اندرونی طور پر] تمام ہندوؤں نے مسلمان راجپوتوں اور ملکानوں اور دیگر نسلوں کو (جن کی تعداد چار پانچ لاکھ تک بیان کی جاتی ہے) ہندو بنانے کی تبلیغ [آخری درجہ کی] کوشش جاری کر رکھی ہے اور ڈیڑھ ہزار تک کو مرتد بھی کر چکے ہیں، مگر مسلمان کچھ سستی سے کچھ غلط فہمی سے اس فتنہ کے انسداد میں سعی کے اُس درجہ تک نہیں پہنچے جتنی ضرورت ہے۔ گو بعض بندگانِ خدا کھڑے ہو گئے ہیں؛ مگر اُن [بندگانِ خدا] کی کوشش کو اُن لوگوں کی کوشش سے کچھ بھی نسبت نہیں، جس کا تدارک بجز اس کے کچھ نہیں کہ اس میں مسلمانوں کی عام شرکت ہو، اور عام شرکت موقوف ہے اس پر کہ مسلمانوں کی نظر میں اس کی اہمیت ہو، پس اسی اہمیت کو پیدا کرنے کے لئے چند ایسی نصوص [آیتوں] کا بطور نمونہ کے جمع کر دینا مناسب معلوم ہوا جن کا اس مسئلہ حاضرہ سے تعلق ہے؛ تاکہ ہر شخص بقدر اپنی اپنی وسع [کوشش] کے، جان و مال سے یعنی تقریر و تحریر سے اور دعا و تدبیر سے اور انفاقِ قلیل یا کثیر (کم یا زیادہ مال خرچ کرنے) سے اس میں حصہ لے پھر انسداد [روک تھام] اس کا انشاء اللہ تعالیٰ یقینی ہے۔ پھر انسداد کے بعد بھی شرعاً و طبعاً اس کی ضرورت ہے

کہ اشاعت اسلام و احکام کا سلسلہ مستمر [مسلل] و مستقلاً جاری رہے۔ اب نصوص ملاحظہ ہوں۔

اہل ایمان کو ایمان سے پھیر دینا یہود و نصاریٰ کی دلی آرزو

آیت (۱) وَذَكَرْنَا كَثِيرًا مِّنْ أَهْلِ الْكِتَابِ لَوْ يَرُدُّونَكُمْ مِن بَعْدِ إِيمَانِكُمْ

كُفَّارًا [سورہ بقرہ آیت ۱۰۹]

ترجمہ: ان اہل کتاب میں سے بہترے دل سے یہ چاہتے ہیں کہ تم کو تمہارے ایمان لانے کے بعد پھر کافر کر ڈالیں محض حسد کی وجہ سے۔

اور اس آیت سے ذرا اوپر کی آیت (آیت ۱۰۵) میں اہل کتاب اور مشرکین کا ایسے احکام میں اقرار [ملنا] ظاہر فرمایا گیا ہے تو یہ آیت صاف بتلا رہی ہے کہ منشاء اس سعی ارتداد [دین سے پھیر دینے] کا محض عداوت ہے جو کہ لوازم حسد سے ہے، پس اس میں جواب ہو گیا اس خیال کا جو بعض مسلمانوں کی زبان پر آتا ہے کہ اس تحریک سے ہندوؤں کی دوستی میں خلل نہ ڈالنا چاہئے، یہ ان کا امر مذہبی ہے اور جن مقاصد سیاسیہ کے لئے دوستی کی گئی ہے وہ جدا لین ہے۔ [الگ راستہ ہے] ایسی بات سے حیرت ہوتی ہے۔ خدا تعالیٰ تو اس تحریک کا منشاء عداوت بتلا رہے ہیں جو صریحاً ضد ہے دوستی کی اور یہ ابھی تک دوستی ہی کا دم بھرتے جا رہے ہیں۔ کیا ضدین [دو متعارض چیزیں] مجتمع ہو سکتی ہیں۔ پھر مسلمان تو ان کی اس تحریک کو ان کا امر مذہبی سمجھ کر ان کو معذور سمجھتے رہیں اور ان سے یہ بھی نہ ہوا کہ قربانی گاؤ کو مسلمانوں کا امر مذہبی سمجھ کر ان کو معذور سمجھتے۔

پھر یہ کہ بعض مخالفین اسلام کے جس طرز عمل کو عداوتِ اسلام سمجھ کر ان سے معاملات تک قطع کرنے کو واجب کہا گیا تھا اس تاویل میں یہ اور وہ برابر ہیں کہ وہ اس کو اپنا امر مذہبی سمجھتے ہیں، پھر حکم متفاوت کیوں ہے؟ کہ ایک سے تو معاملات بھی

نا جائز اور ایک سے موالات [دوستی] تک جائز بلکہ واجب۔ اسلامی حکم تو ترک اللات والعیزی جمیعاً ہے۔ [میں نے لات وعزیٰ سب کو چھوڑ دیا، لات وعزیٰ مشہور بتوں کے نام ہیں] پھر ان ساعین ارتداد [ارتداد کی کوشش کرنے والوں کا] کا خود مقولہ ہے کہ بدون [بغیر] اس کے سوراخ نہیں مل سکتا، جس میں اعتراف ہے کہ یہ تحریک صرف مذہبی نہیں بلکہ سیاسی ہے مگر تاویل کرنے والے خواہ مخواہ مدعی سست گواہ چُست کا مصداق بن رہے ہیں، پھر جس سیاسی مقصد کے لئے اُن کی دوستی کو ضروری سمجھا جاتا ہے کیا وہ امر مذہبی نہیں ہے اگر نہیں ہے تو عام مسلمانوں پر ظاہر کر دینا چاہئے کہ یہ دین نہیں ہے۔ اور اگر امر مذہبی ہے تو اُس کا جُدا لین ہونا کیا معنی۔ بہر حال یہ ایک غلط فہمی ہے، جو سبب ہو گئی ہے بعض مسلمانوں کو اس تحریک ارتداد کے ناگوار نہ ہونے کا۔ اور ناگوار نہ ہونا بڑا سبب ہے اس انسداد کے قابل اہتمام نہ سمجھنے کا اس لئے اس غلطی کی تصریح کی گئی۔

اس کے ساتھ یہ بھی تسلیم کیا جاتا ہے کہ ہم مسلمانوں کو بھی اپنے دین کی اشاعت اور اس بد دینی کے انسداد میں سعی کرنا چاہئے۔ تو اب سوال یہ ہے کہ جب وہ ہماری تدابیر کا ابطال کریں گے اور ہم اُن کی تدابیر کا تو کیا یہ طبعاً سبب نہ ہو جاوے گا دوستی قطع ہو جانے کا پھر دوستی کے بقاء کی کیا صورت ہو سکتی ہے؟ اور اس سب سے قطع نظر کیا یہ اسلام کی بیخ کنی [جڑ سے اکھاڑنا] نہیں ہے؟ اور کیا اسلام کی بیخ کنی اسلام سے عداوت نہیں ہے؟ تو کیا اس کی اجازت ہو سکتی ہے کہ جو شخص اسلام سے عداوت کرے اہل اسلام اُس کے دوست بنے رہیں؟ ذرا سمجھ کر جواب دیا جاوے! اور اگر اس پر بھی حیثیتوں کا فرق نکال کر دوستی و دشمنی کے اجتماع کو ممکن مانا جاوے تو وہ اجتماع ایسا ہی ہوگا جیسے کسی طالب علم نے اپنے حقیقی بھائی کو ماں کی گالی دی تھی اور پوچھنے پر یہ کہا تھا؛ کہ اُس ماں میں دو حیثیتیں ہیں، میری ماں ہونے کی حیثیت سے تو مخدومہ مکرمہ اور اس کی

ماں ہونے کی حیثیت سے ایسی اور ایسی۔ کیا اس فرق اعتبارات سے احکام حقیقیہ اور معاملاتِ حسیہ بدل جائیں گے۔

دین کی تبلیغ نہ کرنے اور احکام الہی چھپانے پر وعید

آیت (۲) إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعِينُونَ ﴿۲﴾  
[بقرہ: ۱۵۹]

ترجمہ: جو لوگ اخفا کرتے ہیں اُن مضامین کا جن کو ہم نے نازل کیا ہے جو کہ واضح اور ہادی ہیں بعد اس کے کہ ہم اُن کو کتاب میں لوگوں پر ظاہر کر چکے ہوں ایسے لوگوں پر اللہ تعالیٰ بھی لعنت فرماتے ہیں اور لعنت کرنے والے بھی اُن پر لعنت بھیجتے ہیں۔

اس آیت میں ”کتمان“ [چھپانے] کو ”بیان“ کے مقابل فرمایا گیا ہے پس اس بناء پر حقیقت اس کی عدم بیان ہوئی، تو اس میں اپنے عموم الفاظ سے اُن پر بھی وعید ہوگئی جو باوجود عذر نہ ہونے کے تبلیغ و اشاعت کا اہتمام نہیں کرتے، اور یہ تبلیغ و اشاعت عام ہے خواہ مخاطب مسلمان ہوں یا کافر اور مسلمانوں میں خواہ قدیم الاسلام ہوں یا نو مسلم اور کافر میں خواہ کافر اصل ہوں یا مرتد۔ اور اپنے اطلاق سے عام ہے ہر زمان و ہر مکان کو جس کا حاصل یہ سلسلہ اشاعت کا مستمر و مستقل رکھنے کا وجوب و لزوم ہے۔

اشاعت کفر کرنے والوں سے دوستی نہ کرو

آیت (۳) وَقَاتِلُوهُمْ حَتَّىٰ لَا تَكُونَ فِتْنَةٌ وَ يَكُونَ الدِّينُ لِلَّهِ ۗ  
[بقرہ آیت ۱۹۲]

ترجمہ: اور اُن کے ساتھ اس حد تک لڑو کہ فتنہ نہ رہے اور دین اللہ ہی کا ہو جاوے۔

اس سے اوپر کی آیت میں کفار کے فتنہ کا ذکر ہے جو کہ اپنے عموم سے دین حق سے روکنے کو بھی شامل ہے چنانچہ ایک آیت میں صد عن سبیل اللہ (اللہ کے راستے سے روکنا) کو فتنہ کہا گیا ہے، پھر اس آیت میں اہل فتنہ کو ”وقت، وجود، شرائط، محلِ قتال“ فرمایا گیا ہے، کیا کوئی عاقل کہہ سکتا ہے کہ قتال دوستوں سے ہوتا ہے؟ اس سے صاف معلوم ہوتا ہے کہ فتنہ اشاعت کفر کے ارتکاب کرنے والوں سے کسی حال میں دوستی نہیں ہو سکتی۔

اشاعتِ اسلام کے لیے اعانتِ مالی واجب ہے

آیت (۴) وَ أَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ ۗ

[بقرہ: آیت ۱۹۵]

ترجمہ: اور تم لوگ خرچ کیا کرو اللہ کی راہ میں، اور اپنے آپ کو اپنے ہاتھوں تباہی میں مت ڈالو۔

اس آیت میں انفاق فی سبیل اللہ کا حکم واجب ہے اور اشاعتِ دین کا سبیل اللہ ہونا قطعی ہے، پس اشاعتِ دین میں مالی اعانت کا وجوب اس سے ثابت ہو گیا۔ اور اس انفاق کا مقابل فرمایا ہے: لَا تُلْقُوا بِأَيْدِيكُمْ إِلَى التَّهْلُكَةِ ۗ جو جس سے صاف معلوم ہوا کہ ایسے مواقع میں مال خرچ کرنے پر بخل کرنا سبب ہوتا ہے تمہارے ضعیف ہو جانے اور مخالف کے قوی ہو جانے کا اور یہ عین تباہی ہے۔

اسلام میں مکمل داخلہ مطلوب ہے

آیت (۵) يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً - وَلَا تَتَّبِعُوا

خُطُوتِ الشَّيْطَانِ ۗ الْآيَةُ [البقرہ: آیت ۲۰۸]

ترجمہ: اے ایمان والو! اسلام میں پورے پورے داخل ہو جاؤ اور

شیطان کے قدم بقدم مت چلو وہ تمہارا کھلا دشمن ہے۔

اس آیت کے شان نزول (۱) پر نظر کرنے سے معلوم ہوگا کہ جب شریعت موسویہ منسوخہ کی رعایت سے اونٹ کا گوشت جو کہ ایک شے مباح ہے چھوڑنا جائز نہیں تو مذہب ہنود کی رعایت سے جو کہ سماوی بھی نہیں تبلیغ اسلام کا جو کہ واجب اور اوکد الواجبات ہے [دیگر واجبات سے زیادہ مؤکد] ترک کرنا کیسے جائز ہوگا؟ جیسے ابھی ایک حیرت انگیز مقولہ اور مقولہ بھی ایک عالم کا ایک جریدہ [اخبار] میں نظر سے گزرا جس سے حیرت کی حد نہ رہی، کسی نے ان بزرگ سے اعانت اصلاح معاملہ حاضرہ ارتداد کی استدعا کی تو انہوں نے یہ فرمایا: کہ بحالت موجودہ تفریق جمعیت ہندو مسلمانوں کی (ہندو اور مسلمانوں کا الگ الگ کرنا) مناسب نہیں۔ اِنَّا لِلّٰهِ وَاِنَّا اِلَيْهِ رٰجِعُوْنَ ﴿۱﴾

## آزمائشوں پر صبر جنت میں داخلے کا سبب

آیت (۶) اَمْ حَسِبْتُمْ اَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِيْنَ خَلَوْا

مِنْ قَبْلِكُمْ لَمْ يَسْتَهْمُوا الْبِاسَاءَ وَالضَّرَّاءَ الْخ [البقرہ: ۲۱۳]

ترجمہ: دوسری بات سنو! کیا تمہارا یہ خیال ہے کہ جنت میں جا داخل ہو گے حالانکہ تم کو ہنوز اُن لوگوں کا سا کوئی عجیب واقعہ پیش نہیں آیا جو تم سے پہلے ہو گزرے ہیں اُن پر ایسی ایسی تنگی اور سختی واقع ہوئی اور اُن کو یہاں تک جنبشیں ہوئیں کہ پیغمبر تک اور جو اُن کے ہمراہ اہل ایمان تھے بول اٹھے کہ اللہ تعالیٰ کی امداد کب ہوگی، یاد رکھو بے شک اللہ تعالیٰ کی امداد نزدیک ہے۔

(۱) شان نزول: حضرت عبداللہ بن سلامؓ وغیرہ جو پہلے علماء یہود سے تھے اور اُس مذہب میں ہفتہ کا روز معظم تھا، اونٹ کا گوشت حرام تھا، ان صاحبوں کو بعد اسلام کے یہ خیال ہوا کہ شریعت موسوی میں ہفتہ کی تعظیم واجب تھی اور شریعت محمدیہ میں اس کی بے تعظیمی واجب نہیں اس طرح شریعت موسوی میں اونٹ کا گوشت کھانا جائز نہیں اور شریعت محمدیہ میں اس کا کھانا فرض نہیں اگر ہم بدستور ہفتہ کی تعظیم کرتے رہیں اور اونٹ کا گوشت باوجود حلال اعتقاد رکھنے کے صرف عملاً ترک کر دیں تو شریعت موسوی کی بھی رعایت ہو جاوے اور شریعت محمدیہ کے بھی خلاف نہ ہو اور اس میں اطاعت اور دین کی زیادہ رعایت معلوم ہوتی ہے۔ اس پر یہ آیت مذکورہ بالا (من البقرہ ۲۰۸) نازل ہوئی بیان القرآن۔

غور کیجئے کہ حضرات انبیاء علیہم السلام و مومنین کو جو کفار نے ایسی ایذا میں دیں کیا اس کا سبب بجز تبلیغ کے اور بھی کچھ تھا، ورنہ ذاتی حالات سے اتنا اشتعال (غصہ میں آنا) و ہجان عام عادت میں مستبعد [مشکل] ہے۔ اس سے تبلیغ کی اہمیت کا اندازہ کیا جاسکتا ہے کہ اس کے لئے کیا کیا اذیتیں اُن حضرات نے سہیں۔

### ارتداد نیکیوں کے اکارت ہونے اور استحقاق جہنم کا سبب

آیت (۷) وَصَدُّوا عَنْ سَبِيلِ اللَّهِ وَكُفِّرُوا بِهِ وَالْمَسْجِدِ الْحَرَامِ ۗ وَ إِخْرَاجُ  
 أَهْلِهِ مِنْهُ أَكْبَرُ عِنْدَ اللَّهِ ۗ وَالْفِتْنَةُ أَكْبَرُ مِنَ الْقَتْلِ ۗ وَلَا يَزَالُونَ  
 يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا ۗ وَمَنْ يَرْتَدِدْ  
 مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا  
 وَالْآخِرَةِ ۗ وَأُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ﴿۷﴾

[بقرہ: آیت ۲۱۷]

ترجمہ: اور یہ کفار تمہارے ساتھ ہمیشہ جنگ رکھیں گے اس غرض سے کہ اگر قابو پاویں تو تم کو تمہارے دین سے پھیر دیں اور جو شخص تم میں سے اپنے دین سے پھر جاوے پھر کافر ہی ہونے کی حالت میں مر جاوے، تو ایسے لوگوں کے اعمال دنیا اور آخرت میں سب غارت ہو جاتے ہیں اور ایسے لوگ دوزخی ہوتے ہیں یہ لوگ دوزح میں ہمیشہ رہیں گے۔

اس آیت میں دین اسلام سے (کہ سبیل اللہ کی فردا عظیم ہے) روکنے کو جیسا کہ ساعین فی الارتداد [مرتد کرنے میں کوشش کرنے والے] کر رہے ہیں ایسا فتنہ عظیم فرمایا ہے کہ قتل سے بھی بڑھ کر ہے، کیا کسی دوست سے احتمال ہو سکتا ہے کہ دوست کے قتل کو گوارا کرے، تو تعجب ہے کہ جو کوئی شخص قتل سے بڑھ کر فتنہ کو گوارا کرے پھر بھی وہ دوست



سمجھا جاوے۔ اور نیز اس آیت سے ارتداد کی تفسیح [برائی] اعلیٰ درجے کی ثابت ہوتی ہے کہ اگر وہ اسی حالت کفر پر مرجاویں تو اُن کے سارے حسنات [نیکیاں] غارت ہو جاتے ہیں اور دوزخ میں ہمیشہ رہنا ہوگا۔ پس اے بھائیو! ارتداد سے بچو اور جو شخص غلطی سے اس حرکت کا مرتکب ہو بیٹھا ہو وہ توبہ کر کے پھر مسلمان ہو جاوے۔

### اشاعتِ دین میں مالی تعاون کی فضیلت

آیت (۸) مَنْ ذَا الَّذِي يُقرِضُ اللَّهَ قَرْضًا حَسَنًا فَيُضِعْفَهُ لَهُ أَضْعَافًا  
كَثِيرَةً ۝ [البقرہ: آیت ۲۴۵]

ترجمہ: کون شخص ہے جو اللہ تعالیٰ کو قرض دے اچھے طور پر قرض دینا، پھر اللہ تعالیٰ اُس کو بڑھا کر بہت سے حصے کر دیوے، اس سے اوپر کی آیت قَاتِلُوا فِي سَبِيلِ اللَّهِ فِي أَعْلَىٰ كَلِمَةِ اللَّهِ [اللہ کے کلمے کو بلند کرنے] میں جس سے مقصود اشاعتِ اسلام ہے، جان خرچ کرنے کا امر فرمایا ہے۔

اس آیت میں اسی اشاعتِ اسلام میں (کما دل علیہ السابق) [جیسا کہ آیت کے موقع محل سے معلوم ہوتا ہے] مال خرچ کرنے کا ارشاد ہے، تو اس وقت اس فتنہ ارتداد میں مالی اعانت کرنا یعنی چندہ دینا اس فضیلتِ موعودہ [وعدہ شدہ] کا محل یقینی ہے۔

مسلمان اپنی تعداد کم ہونے سے مایوس نہ ہوں

آیت (۹) كَمْ مِّنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ ۗ وَاللَّهُ  
مَعَ الصَّابِرِينَ ۝ [بقرہ: ۲۴۹]

ترجمہ: بہت سی چھوٹی چھوٹی جماعتیں بڑی بڑی جماعتوں پر خدا کے حکم سے غالب آگئی ہیں اور اللہ تعالیٰ استقلال والوں کا ساتھ دیتے ہیں۔

اس میں بشارت اور تسلی ہے اہل اسلام کو کہ اس فتنہ میں سعی کرنے والے اگر تعداد

میں زیادہ بھی ہوں تب بھی حق تعالیٰ سے امید رکھنا چاہئے کہ انسداد کی کوشش کرنے والے  
 ان شاء اللہ تعالیٰ غالب اور کامیاب ہوں گے پس اپنی قلت عدد و وعدہ [تعداد اور سامان کی  
 کمی] سے بددل نہ ہونا چاہئے ان شاء اللہ تعالیٰ آپ ہی کامیاب ہوں گے۔

### اللہ کی راہ میں خرچ کرنے کی فضیلت

آیت (۱۰) مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ  
 أَنْبَتَتْ سَبْعَ سَنَابِلَ فِي كُلِّ سُنبُلَةٍ مِائَةٌ حَبَّةٌ وَاللَّهُ يُضَعِفُ لِمَنْ  
 يَشَاءُ وَاللَّهُ وَاسِعٌ عَلِيمٌ ﴿۱۰﴾ [بقرہ ۲۶۱]

ترجمہ: جو لوگ اللہ کی راہ میں اپنے مالوں کو خرچ کرتے ہیں ان کے خرچ کئے  
 ہوئے مالوں کی حالت ایسی ہے جیسے ایک دانہ کی حالت جس سے سات بالیں  
 جمیں، ہر بال کے اندر سو دانے ہوں اور یہ افزونی [بڑھوتری] خدا تعالیٰ جس کو  
 چاہتا ہے عطا فرماتا ہے اور اللہ تعالیٰ بڑی وسعت والے ہیں جاننے والے ہیں۔

اس مقصود انسدادِ فتنہ یا اشاعتِ اسلام کا سبیل اللہ ہونا یقینی اور سبیل اللہ میں مال خرچ  
 کرنے کی اس آیت میں کس قدر فضیلت ہے اور پیسہ سے لے کر روپیوں تک ہر شخص بقدر  
 اپنی وسع [گنجائش] کے اس فضیلت کو حاصل کر سکتا ہے تو تعجب ہے اس پر بھی کہ کسی کو  
 رغبت نہ ہو اس موقع کو غنیمت سمجھو اور ضرور چندہ دو۔

### دوسرے مذاہب والوں کو کلمہ کی دعوت

آیت (۱۱) قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ إِلَّا  
 نَعْبُدُ إِلَّا اللَّهَ [آل عمران: ۶۴]

ترجمہ: آپ فرمادیجئے کہ اے اہل کتاب آؤ ایک ایسی بات کی طرف جو کہ  
 ہمارے اور تمہارے درمیان برابر ہے، یہ کہ بجز اللہ تعالیٰ کے ہم کسی اور کی

عبادت نہ کریں اور اللہ تعالیٰ کے ساتھ کسی کو شریک نہ ٹھہراویں اور ہم میں سے کوئی کسی دوسرے کو رب قرار نہ دے خدا تعالیٰ کو چھوڑ کر پھر اگر وہ لوگ اعراض کریں تو تم لوگ کہہ دو کہ تم اس کے گواہ رہو کہ ہم تو ماننے والے ہیں۔ اس میں صریح دعوت ہے اسلام کی طرف جس سے اس دعوت کا مہتمم بالشان ہونا ثابت ہوتا ہے، اور جب اہل کتاب سے اُن کا مذہب چھوڑ دیا جاتا ہے حالانکہ وہ کسی وقت حق بھی تھا بعد میں منسوخ ہو گیا تو مشرکین کو اس طرف کیوں نہ بلا یا جاوے گا، حالانکہ اُن کا مذہب سرے سے باطل ہے اور خصوصاً مسلمانوں کو ان کے اسلام پر باقی رکھنے کا اہتمام کیوں نہ کیا جاوے گا۔

اہل کتاب کی اہل ایمان کو گمراہ کرنے کی ناکام خواہش

آیت (۱۲) وَذَاتِ ظُلُمَةٍ مِّنْ أَهْلِ الْكِتَابِ كَوُيُضِلُّوكُمْ ۖ وَمَا يُضِلُّونَ إِلَّا أَنْفُسَهُمْ وَمَا يَشْعُرُونَ ﴿۱۲﴾ [آل عمران: ۶۹]

ترجمہ: دل سے چاہتے ہیں بعضے لوگ اہل کتاب میں سے اس امر کو کہ تم کو گمراہ کر دیں اور وہ کسی کو گمراہ نہیں کر سکتے مگر خود اپنے آپ کو اور اس کی اطلاع نہیں رکھتے۔ اس کا حاصل قریب قریب وہی ہے جو آیت (۱) کا ہے اور دوسرے جملہ سے معلوم ہوا کہ ان شاء اللہ تعالیٰ اہل فتنہ کو کامیابی نہ ہوگی۔

باہمی اتفاق و اتحاد کا حکم

آیت (۱۳) وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۗ

الآیة [آل عمران: ۱۰۳]

اور مضبوط پکڑے رہو اللہ تعالیٰ کے سلسلے کو اس طور پر کہ باہم سب متفق بھی رہو اور باہم نا اتفاقی مت کرو۔ آخر آیت تک۔

اس آیت کے عموم سے فتنہ کے انسداد میں متفقہ کوشش اور شرکت عامہ کی ضرورت بھی ثابت ہوتی ہے۔

### دعوتِ اِلی الخیر کا حکم اور خیر امت ہونے کی وجہ

آیت (۱۴ و ۱۵) وَ لَتَكُنْ مِنْكُمْ اُمَّةٌ يَدْعُونَ اِلَى الْخَيْرِ وَ يَأْمُرُونَ

بِالْمَعْرُوفِ وَ يَنْهَوْنَ عَنِ الْمُنْكَرِ ۗ (آل عمران: ۱۰۴)

وقوله تعالى: كُنْتُمْ خَيْرَ اُمَّةٍ اُخْرِجَتْ لِلنَّاسِ تَأْمُرُونَ بِالْمَعْرُوفِ وَ

تَنْهَوْنَ عَنِ الْمُنْكَرِ [آل عمران: ۱۱۰]

ترجمہ آیت اول: اور تم میں ایک ایسی جماعت ہونا ضرور ہے جو خیر کی طرف

بلا یا کریں اور نیک کاموں کے کرنے کو کہا کریں اور بُرے کاموں سے منع کیا

کریں اور ایسے لوگ پورے کامیاب ہوں گے۔

ترجمہ آیت ثانیہ: تم لوگ اچھی جماعت ہو کہ وہ جماعت لوگوں کے لئے ظاہر

کی گئی ہے تم لوگ نیک کاموں کو بتلاتے ہو اور بُری باتوں سے روکتے ہو۔

چونکہ دعوتِ اِلی الاسلام یقیناً امر بالمعروف و نہی عن المنکر [اچھی باتوں کا حکم کرنا اور

بُری باتوں سے روکنا] میں داخل ہے اس آیت سے اس کی ضرورت و فضیلت بھی ثابت

ہوتی ہے اور آیت اولیٰ میں ظاہری نصوص اور دوسری آیت میں عموم اس کو مفید ہے کہ بعض

اقسام دعوت کے سب پر لازم ہیں مثلاً جس جس پر اثر ہو، اور بعض اقسام صرف مقتداؤں

پر واجب ہیں جیسے خطابِ عام و وعظ۔

### ارتداد (دین سے پھر جانے) پر سخت عذاب کی وعید

آیت (۱۶) فَامَّا الَّذِيْنَ اسْوَدَّتْ وُجُوهُهُمُ ۗ اَكْفَرْتُمْ بَعْدَ اِيْمَانِكُمْ

فَدُوْقُوا الْعَذَابَ بِمَا كُنْتُمْ تَكْفُرُوْنَ ﴿۱۶﴾ [آل عمران: ۱۰۶]

ترجمہ: سو جن کے چہرے سیاہ ہو گئے ہوں گے اُن سے کہا جاوے گا کہ تم لوگ کافر ہوئے تھے اپنے ایمان لانے کے بعد تو سزا چکھو۔  
اس آیت کے عموم سے ارتداد پر سخت وعید ثابت ہوتی ہے اس کا حاصل مثل آیت (۷) کے ہے۔

### کفار کی اطاعت کا نتیجہ؛ گمراہی

آیت (۱۷) يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا يَرُدُّوكُمُ عَلَىٰ  
أَعْقَابِكُمْ فَتَنْقَلِبُوا خِسِرِينَ ﴿۱۷﴾ بَلِ اللَّهُ مَوْلَاكُمْ ۖ وَهُوَ خَيْرُ النَّاصِرِينَ ﴿۱۸﴾  
[آل عمران: ۱۵۰/۱۳۹]

ترجمہ: اے ایمان والو! اگر تم کہنا مانو گے کافروں کا تو وہ تم کو الٹا پھیر دیں گے، پھر تم ناکام ہو جاؤ گے بلکہ اللہ تعالیٰ تمہارا دوست ہے اور وہ سب سے بہتر مدد کرنے والا ہے۔

پہلی آیت میں تصریح ہے کہ کفار کی رائے و مشورہ کو قبول کرنا انجام کار میں سبب ہو جاتا ہے گمراہی کا، کبھی وہ صراحتاً اس طرف بلا تے ہیں جیسا اہل فتنہ اس وقت کر رہے ہیں اور کبھی ظاہر میں کوئی خیر خواہی کی بات سو جھاتے ہیں لیکن اس میں بھی پیچ ایسا ہی رکھتے ہیں کہ شدہ شدہ [آہستہ آہستہ] وہ تمہیں اسی گمراہی کی ہو جاوے، جیسا اُن کے سیاسی مشوروں کا انجام بھی ثابت ہو چکا ہے۔ اور دوسری آیت میں لفظ بل میں نفی ہے اُن کے دوست ہونے کی، کیوں کہ حاصل اُس کے معنی کا یہ ہے کہ وہ تمہارے دوست نہیں بلکہ اللہ تعالیٰ تمہارا دوست ہے اور وہ سب سے بہتر مدد کرنے والا ہے پس اُسی کی دوستی پر اکتفا کرو اور اُسی کو مددگار سمجھو، دوسرا مخالف اگر نصرت و غلبہ کی بھی تدبیر بتلاوے خلاف حکم خداوندی عمل مت کرو اس سے اُن سیاسی مشوروں پر عمل کرنے کا حکم بھی ظاہر ہو گیا۔ واللہ در القائل۔

دشمن ارچہ دوستانہ گویدت  
 دام داں گر چہ زدانہ گویدت  
 ترجمہ: [دشمن اگرچہ دوستی کی بات کہے تجھ سے، جعل سازی سمجھ! اگرچہ عقلمندی  
 کی بات کہے تجھ سے]۔

کفر اختیار کرنے والے اپنا ہی نقصان کرتے ہیں

آیت (۱۸) إِنَّ الَّذِينَ اشْتَرُوا الْكُفْرَ بِالْإِيمَانِ لَنْ يَضُرُّوا اللَّهَ شَيْئًا

[آل عمران: ۱۷۷]

ترجمہ: یقیناً جتنے لوگوں نے ایمان کی جگہ کفر اختیار کر رکھا ہے یہ لوگ اللہ تعالیٰ کو  
 ذرہ برابر ضرر نہیں پہنچا سکتے۔

اس آیت میں اپنے مقبول بندوں کی تسلی ہے، کہ اول ہی سے کفر اختیار کرنے والے  
 یا ایمان چھوڑ کر کفر اختیار کرنے والے دین الہی کو کچھ مضرت نہ پہنچا سکیں گے، پس اُن کے  
 اہتمام کو دیکھ کر بد دل نہ ہونا چاہئے اور اپنی سعی میں افسردگی نہ کرنا چاہئے۔

ارتداد سے توبہ اور اس کی قبولیت

آیت (۱۹) إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ

يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ ۗ [النساء: آیت ۱۷]

ترجمہ: توبہ جس کا قبول کرنا اللہ تعالیٰ کے ذمہ ہے وہ تو اُن ہی کی ہے جو  
 حماقت سے کوئی گناہ کر بیٹھتے ہیں، پھر قریب ہی وقت میں توبہ کر لیتے ہیں سو  
 ایسوں پر خدا تعالیٰ توجہ فرماتے ہیں اور اللہ تعالیٰ خوب جانتے ہیں حکمت  
 والے ہیں۔

یہ آیت عام ہے اُس شخص کو بھی جس نے کسی کے اغوا سے کفر اختیار کر لیا تھا پھر بہ

ہدایت حق اسلام قبول کر لیا تو وہ پچھلا کفر معاف ہو جاوے گا، پس ارتداد کے بعد بھی کوئی وسوسہ توبہ سے مانع نہ ہونا چاہئے۔

## اہل ایمان کو گمراہ کرنے والے اسلام کے دشمن

آیت (۲۰) اَلَمْ تَرَ اِلَى الَّذِيْنَ اُوْتُوْا نَصِيْبًا مِّنَ الْكِتٰبِ يَشْتَرُوْنَ الضَّلٰلَةَ وَ يُرِيْدُوْنَ اَنْ تَضِلُّوْا السَّبِيْلَ ۗ وَاللّٰهُ اَعْلَمُ بِاَعْدَائِكُمْ ۗ وَ كَفٰى بِاللّٰهِ وَلِيًّا ۗ وَ كَفٰى بِاللّٰهِ نَصِيْرًا ﴿۲۰﴾ [النساء: آیت ۴۳، ۴۵]

ترجمہ: کیا تو نے ان لوگوں کو نہیں دیکھا جن کو کتاب کا ایک بڑا حصہ ملا ہے وہ لوگ گمراہی کو اختیار کر رہے ہیں اور یوں چاہتے ہیں کہ تم راہ سے بے راہ ہو جاؤ اور اللہ تعالیٰ تمہارے دشمنوں کو خوب جانتے ہیں اور اللہ تعالیٰ کافی رفیق ہے اور اللہ تعالیٰ کافی حامی ہے۔

اس آیت میں ایسے لوگوں کو جو مسلمانوں کو گمراہ کرنا چاہتے ہیں اعداء [دشمن] فرمایا گیا ہے پھر تعجب ہے کہ اب بھی ان کو دوست سمجھا جاتا ہے۔ نیز اس آیت میں ان کے مقابلہ میں حق تعالیٰ نے اپنی دوستی اور نصرت کا وعدہ فرمایا ہے پس سعی للاسلام میں اگر اس ولایت و نصرت حق کا کوئی طالب ہو جس کی علامت یہ ہے کہ یہ دین حق کی نصرت و خدمت کرے تو ان شاء اللہ تعالیٰ وہ غالب اور منصور اور کامیاب ہوگا اسی کی تعبیر آیت (۱۷) کا مضمون ہے۔

## کفر کی اشاعت کرنے والوں سے تعلق اور دوستی کی ممانعت

آیت (۲۱) وَ ذُوْا لَوْ تَكْفُرُوْنَ كَمَا كَفَرُوْا فَتَكُوْنُوْنَ سَوَآءً ۗ فَلَا تَتَّخِذُوْا مِنْهُمْ اَوْلِيَاءَ [النساء: ۸۹]

ترجمہ: وہ اس تمنا میں ہیں کہ جیسے وہ کافر ہیں تم بھی کافر بن جاؤ! جس میں تم اور وہ ایک طرح کے ہو جاؤ، سو ان میں سے کسی کو دوست مت بنانا

اس آیت میں صریح نہیں [ممانعت] ہے کہ جو شخص مسلمانوں کو کافر بنانے کی تمنا کرے۔ اور سعی تو تمنا سے بڑھ کر ہے اُس سے دوستی کرنا حرام ہے یعنی اُس سے دوستوں کا سا برتاؤ جائز نہیں متعدد آیات میں اس دوستی کی نفی اور نص آئی ہے جس کے بعد کچھ گنجائش نہیں رہتی۔

### خبر کی تحقیق کر کے ہی کسی بات پر یقین کرنا چاہیے

آیت (۲۲) يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا

تَقُولُوا لِمَنْ آتَىٰ إِلَيْكُمُ السَّلَامَ لَسْتَ مُؤْمِنًا [النساء: ۹۴]

ترجمہ: اے ایمان والو! جب تم اللہ کی راہ میں سفر کیا کرو، تو ہر کام کو تحقیق کر کے کیا کرو اور ایسے شخص کو جو کہ تمہارے سامنے اطاعت ظاہر کرے دنیوی زندگی کی خواہش میں، یوں مت کہہ دیا کرو کہ تو مسلمان نہیں۔

صحابہ کو ایسے لوگوں کی نسبت غلطی ہو گئی تھی جن میں پوری علامات اسلام کی نہ تھیں نا تمام علامات کو غیر کافی سمجھ کر اُن کے ساتھ معاملہ غیر اہل اسلام کا سا کیا، اس آیت میں اس سے ممانعت کی گئی ہے۔ اس سے اس خیال کا جواب ہو گیا جو بعض لوگوں کے دلوں میں پیدا ہو کر زبان سے ظاہر ہوتا ہے کہ یہ راجپوت اور ملکانے مسلمان ہی نہیں تو اُن کے ارتداد کا کیا غم؟ یا اُس کے انسداد کا اہتمام کیا ضروری؟ وجہ جواب ظاہر ہے کہ حسب قاعدہ الاسلام یعلو ولا یعلیٰ [اسلام غالب ہوتا ہے مغلوب نہیں] اگر اُن میں بعض علامات بھی اسلام کی ظاہر ہوں گی تو دوسری علامات معارضہ کو جہل [نادانی] پر محمول کر کے اُن کے ساتھ ہمدردی اہل اسلام ہی کی کرنا ضروری ہوگا کہ دوسرے بعض احکام میں احتیاط کے پہلو پر عمل کیا جائے گا۔

ایک قصہ بخاری میں بھی ایسا ہی مذکور ہے کہ بعض لوگوں نے دعوتِ اِلی الاسلام کے جواب میں "صبانا صبانا" کہا تھا (ہم تو صابی ہیں) حضرت خالدؓ نے اُن کو اس بنا پر قتل



کردیا، کہ یہ کہنا علامت تھی کفر کی، مگر حضور اقدس صلی اللہ علیہ وسلم نے حضرت خالد کی اس کارروائی سے بیزاری ظاہر فرمائی اس کی بنا یہی تھی کہ دوسرے قرآن سے اُن کا قصد اسلام ہی کا معلوم ہوتا تھا، تو اُس پر نظر کرنا چاہئے تھا نہ کہ اس قول پر جو کہ جہل سے ناشی [پیدا ہوا] تھا۔

اور شیخین کی ایک حدیث میں ایک ایسی قوم کا ناجی [نجات پانے والا] ہونا مذکور ہے جن کی کوئی نبی اور فرشتہ تک شفاعت نہ کریں گے اور یہ کہہ کر اُن کو دوزخ میں چھوڑ دیں گے، رَبَّنَا لِمَ نَدْرُ فِيهَا خَيْرًا [اے ہمارے رب ہم نے ان میں کوئی خیر کی بات نہیں دیکھی] جس سے مراد ایمان ہے تو اُن کے ایمان کا ان شفاعاء (سفارش کرنے والوں) کو بھی پتہ نہ لگے گا پھر اُن کو حق تعالیٰ خاص اپنی رحمت سے بخشیں گے اور یہ ظاہر ہے کہ کافر کی مغفرت ممتنع ہے تو وہ لوگ یقیناً مومن ہوں گے مگر اُن کا ایمان اس قدر ضعیف ہوگا کہ انبیاء کو بھی جو کہ اعلم الناس [لوگوں میں سب سے زیادہ علم والے] ہوتے ہیں عالم آخرت میں بھی جو کہ انکشاف حقائق کا عالم [حقیقتوں کے کھلنے کی دنیا] ہے پتہ نہ لگے گا، تو یہ قوم ایسے ہی لوگ ہیں جن کو دوسرے دیکھنے والے کافر سمجھتے ہیں مگر ان میں نہایت خفیف ایمان موجود ہے مثلاً اُن کے آباء و اجداد اسلام لائے تھے اور وہ اپنے کو اُن کے ہی طریقہ کا ملتزم مانتے ہیں، گو چوٹیاں بھی رکھتے ہوں، گائے کی حفاظت بھی کرتے ہوں مسلمانوں کے ہاتھ کا کھانا پانی بھی نہ چھوتے ہوں، مگر وہ اپنے کو ہندو نہیں کہتے پس ایسے ناقص مسلمان بھی مستحق اسلامی ہمدردی کے ہیں جس کی بڑی ضرورت اُن کو اسلام کامل سکھانا اور ارتداد سے بچانا ہے۔

جہاں کفریات کا چرچا ہو وہاں مت بیٹھو

آیت (۲۳) وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ

بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ ۗ

[النساء: ۱۳۰]

ترجمہ: اور اللہ تعالیٰ تمہارے پاس یہ فرمان بھیج چکا ہے کہ جب احکام الہیہ کے ساتھ استہزاء [مذاق] اور کفر ہوتا ہو اسنو۔ تو ان لوگوں کے پاس مت بیٹھو جب تک کہ وہ کوئی اور بات شروع نہ کر دیں۔

یہ آیت اس پر دال ہے کہ بلا ضرورت ایسے جمع میں بیٹھنا جہاں کفریات کا چرچا ہو سخت مضر ہے، تو لطیف تدبیروں سے اس کی بھی کوشش ضروری ہے کہ تمام قومیں عموماً اور ایسے ضعیف الایمان خصوصاً ان کفار و مغویں [گمراہ کرنے والوں] کے مجالست [ساتھ اٹھنے بیٹھنے] و مکالمت [بات چیت کرنے] و استماع مضامین مضر اسلام [اسلام کے لئے نقصان دہ مضامین کے سننے] سے دور رکھے جائیں۔

کفر کی وجہ سے اعمال ضائع ہو جاتے ہیں

آیت (۲۴ و ۲۵) وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ ۗ وَهُوَ فِي

الْآخِرَةِ مِنَ الْخُسِرِينَ ۝ [المائدة: ۵]

وقوله تعالى: يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ [المائدة: ۵۴]

ترجمہ آیت اولیٰ: اور جو شخص ایمان کے ساتھ کفر کرے گا تو اس شخص کا عمل

غارت جاوے گا اور وہ شخص آخرت میں زیاں کار ہوگا۔

ترجمہ آیت ثانیہ: اے ایمان والو! جو شخص تم میں سے اپنے دین سے پھر جاوے تو اللہ تعالیٰ بہت جلد ایسی قوم کو پیدا کر دے گا جن سے اللہ تعالیٰ کو محبت ہوگی اور ان کو اللہ تعالیٰ سے محبت ہوگی، مہربان ہوں گے وہ مسلمانوں پر (اور) تیز ہوں گے کافروں پر، جہاد کرتے ہوں گے اللہ کی راہ میں اور وہ لوگ کسی ملامت کرنے والے کی ملامت کا اندیشہ نہ

کریں گے۔ یہ اللہ تعالیٰ کا فضل ہے جس کو چاہیں عطا فرمادیں اور اللہ تعالیٰ بڑی وسعت والے ہیں، بڑے علم والے ہیں۔

ان آیات کا وہی حاصل ہے جو آیت [۷۷] کے دوسرے جزو کا ہے۔

### تبلیغ دین کا وجوب اور عدم تبلیغ کی مذمت

آیت (۲۶) يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَغْتَ رِسَالَتَهُ [المائدہ: ۶۷]

ترجمہ: اے رسول! جو کچھ آپ کے رب کی جانب سے آپ پر نازل کیا گیا ہے آپ سب پہنچا دیجئے اور اگر آپ ایسا نہ کریں گے تو آپ نے اللہ تعالیٰ کا ایک پیغام بھی نہیں پہنچایا۔

آیت نص ہے وجوب تبلیغ میں اور عدم تبلیغ کے ذم میں۔

اور خصوصیت کی کوئی دلیل نہیں پس تمام امت بھی حسب اختلاف احوال اس فریضہ میں مشترک ہیں۔

### مسلمانوں کے سب سے بڑے دشمن یہود اور مشرکین

آیت (۲۷) لَتَجِدَنَّ أَشَدَّ النَّكْرِ عَدَاوَةً لِّلَّذِينَ آمَنُوا الْيَهُودَ وَ الَّذِينَ أَشْرَكُوا [المائدہ: ۸۲]

ترجمہ: تمام آدمیوں سے زیادہ مسلمانوں سے عداوت رکھنے والے آپ ان یہود اور ان مشرکین کو پاویں گے۔

گو کسی مشرک کا ایسا نہ ہونا اس مضمون کی صحت میں اس لئے قاصر [نقصان دہ] نہیں کہ یہاں صیغہ ماضی کا ہے جس سے عموم از منہ لازم نہیں آتا، لیکن اس میں شک نہیں کہ آیت اس پر ضرور دال ہے کہ مشرک ہونے کا اصل اقتضاء یہی ہے اگر کہیں تخلف ہوگا کسی

عارض سے ہوگا، چنانچہ ہم اپنے زمانہ میں اس کا مشاہدہ کر رہے ہیں جس میں کوئی خفا نہیں، مگر باوجود شہادتِ قرآن و مشاہدہ اعیان (آنکھوں دیکھا حال) پھر بھی بعضوں پر اس قدر حسن ظن کا غلبہ ہے کہ مشرکین کی کوئی ادا ناگوار نہیں ہوتی، حتیٰ کہ اُن کی اس تحریکِ ارتداد کو بھی دلیلِ عداوت کی نہیں سمجھتے اور تماشا ہے کہ خود اس تحریک کے روکنے کو دلیلِ عداوت سمجھ کر اس میں سعی کرنے کو پسند نہیں کرتے، عجیب منطق ہے کہ ایک ہی فعل اگر وہ کریں تو خلافِ دوستی نہیں اگر مسلمان کریں تو خلافِ دوستی۔

### اللہ کا ڈر اور خوف پیدا کرنے کا حکم

آیت (۲۸) وَ أَنْذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ لَيْسَ لَهُمْ مِنْ دُونِهِ وِليٌّ وَلَا شَفِيعٌ لَعَلَّهُمْ يَتَّقُونَ ﴿۲۸﴾

[الانعام: آیت ۵۱]

ترجمہ: اور ایسے لوگوں کو ڈرائیے، جو اس بات سے اندیشہ رکھتے ہیں کہ اپنے رب کے پاس ایسی حالت سے جمع کئے جائیں گے کہ نہ کوئی ان کا مددگار ہوگا اور نہ کوئی شفیع ہوگا، اس امید پر کہ وہ ڈر جاویں۔  
اس کا مدلول بھی مثل آیت (۲۶) کے ہے۔

### ایمان لانے کے بعد ارتداد اختیار کرنے کی مذمت

آیت (۲۹) قُلْ أَنْدَعُوا مِنْ دُونِ اللَّهِ مَا لَا يَنْفَعُنَا وَلَا يَضُرُّنَا وَنُرُدُّ عَلَىٰ

أَعْقَابِنَا [الانعام: ۷۱]

ترجمہ: آپ کہہ دیجئے! کیا ہم اللہ کے سوا ایسی چیز کی عبادت کریں کہ نہ وہ ہم کو نفع پہنچاوے اور نہ وہ ہم کو نقصان پہنچاوے اور کیا ہم اٹھے پھر جاویں بعد اس کے کہ ہم کو اللہ تعالیٰ نے ہدایت کر دی ہے۔

اس میں عموم لفظِ نَزْد سے مذمت ہے ارتداد کی۔

سبھی لوگوں کو دعوتِ اِلی التوحید

آیت (۳۰) قُلْ تَعَالَوْا اَتْلُ مَا حَرَّمَ رَبِّيَ عَلَيَّكُمْ اِلَّا تَشْرِكُوا بِهِ شَيْئًا

[الانعام: ۱۵۲]

ترجمہ: آپ کہئے کہ اُو میں تم کو وہ چیزیں پڑھ کر سناؤں جس کو تمہارے رب نے تم پر حرام فرمایا ہے وہ یہ کہ اللہ تعالیٰ کے ساتھ کسی چیز کو شریک مت ٹھہراؤ۔  
اس میں بھی دعوتِ اِلی التوحید ہے جس کا خطاب عام ہے۔

ارتداد کی صریح مذمت

آیت (۳۱) قَدْ افْتَرَيْنَا عَلَى اللَّهِ كَذِبًا اِنْ عُدْنَا فِي مِلَّتِكُمْ بَعْدَ اِذْ نَجَّيْنَا

اللَّهُ مِنْهَا [الاعراف: ۸۹]

ترجمہ: ہم تو اللہ پر بڑی جھوٹی تہمت لگانے والے ہو جاویں اگر ہم تمہارے مذہب میں آ جاویں بعد اس کے کہ اللہ تعالیٰ نے ہم کو اس سے نجات دی ہو۔  
عدنا فی ملتکم (ہم تمہارے مذہب میں آ جائیں) صریح ہے ذم ارتداد میں [ہم تمہارے مذہب میں آ جائیں ارتداد کی برائی میں صریح ہے]

دعوتِ دین کسی بھی صورت میں بے فائدہ نہیں

آیت (۳۲) وَاِذْ قَالَتْ اُمَّةٌ مِّنْهُمْ لِمَ تَعِظُونَ قَوْمًا اَللَّهُ مُهْلِكُهُمْ اَوْ

مُعَذِّبُهُمْ عَذَابًا شَدِيدًا قَالُوا مَعذِرَةٌ اِلَى رَبِّكُمْ وَ لَعَلَّهُمْ

يَتَّقُونَ [الاعراف: ۱۶۳]

ترجمہ: اور جب کہ اُن میں سے ایک جماعت نے یوں کہا کہ تم ایسے لوگوں کو

کیوں نصیحت کئے جاتے ہو جن کو اللہ تعالیٰ بالکل ہلاک کرنے والے ہیں یا اُن کو سخت سزا دینے والے ہیں انھوں نے جواب دیا کہ تمہارے رب کے روبرو عذر کرنے کے لئے اور اس لئے کہ شاید یہ ڈر جاویں۔

اس میں جواب ہے اس خیال کا کہ بعض لوگ ایسے لوگوں کے قبول کرنے سے ناامید ہو کر اُن کو خطاب بے فائدہ سمجھتے ہیں، جواب یہ ہے کہ بے فائدہ نہیں بعض تو قبول بھی کر لیتے ہیں، چنانچہ مشاہدہ ہے اور جو نہیں قبول کرتے تو ناصحیحین حق تعالیٰ کے نزدیک معذور تو ہو جاتے ہیں، کہ ہم نے تو کہا تھا مگر انہوں نے نہ سنا، اور بدون [بغیر] تبلیغ کے کیا عذر ہے۔

استطاعت کے باوجود تبلیغ دین میں مداہنت موجب عقاب ہے

آیت (۳۳) وَ اتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً ۗ

[الانفال: ۲۵]

ترجمہ: اور تم ایسے وبال سے بچو کہ جو خاص اُن ہی لوگوں پر واقع نہ ہوگا جو تم میں اُن گناہوں کے مرتکب ہوئے ہیں۔

اس میں تشبیہ ہے کہ باوجود قدرت کے امر بالمعروف و نہی عن المنکر میں مداہنت کرنا موجب عموم عقاب ہے، بہت لوگ یہ سمجھ کر خاموش رہتے ہیں جو کرے گا آپ بھرے گا، سو خوب سمجھ لو! یہ سچ ہے، مگر مداہن بھی ایک معصیت کا مرتکب ہوا ہے یعنی مداہنت کا وہ اس کو بھرے گا۔

اور بعض کو اس بات میں آیت یَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ۗ لَا يَضُرُّكُمْ مَن ضَلَّ إِذَا اهْتَدَيْتُمْ ۗ (المائدہ: آیت ۱۰۵) سے شبہ ہو جاتا ہے کہ اپنی کملی کی خیر منانا کافی ہے دوسروں کی ضلالت سے ہم کو کیا ضرر۔ سو خوب سمجھ لیجئے کہ آیت کا حاصل یہ ہے کہ

عدم ضرر مشروط بابتداء ہے اور ابتداء میں امر بالمعروف و نہی عن المنکر بھی داخل ہے پس اس امر و نہی کے بعد اگر کوئی ضلالت پر رہے گا تو امر یا نہی کو کوئی ضرر نہ ہوگا چنانچہ تفسیر بیان القرآن میں اس کی کافی بحث اور بعض روایات سے جو شبہ ہوتا تھا اس کی تحقیق ہے۔

### سعی ارتداد میں خرچ کیا گیا مال اِکارت جائے گا

آیت (۳۴) إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدَّوْا عَنْ سَبِيلِ اللَّهِ فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ ۗ

[الانفال: ۳۶]

ترجمہ: بلاشک یہ کافر لوگ اپنے مالوں کو اس لئے خرچ کر رہے ہیں کہ اللہ کی راہ سے روکیں سو یہ لوگ تو اپنے مالوں کو خرچ کرتے ہی رہیں گے پھر وہ مال اُن کے حق میں باعث حسرت ہو جائیں گے پھر مغلوب ہو جائیں گے۔

اس آیت میں وعدہ ہے کہ سعی ارتداد میں جو ممتول [مالدار] قومیں مال خرچ کر رہی ہیں وہ سب ان شاء اللہ تعالیٰ اِکارت جاوے گا اور اُن کو کامیابی نہ ہوگی، پس مسلمانوں کو اپنے مال کی قلت اور اُن کے مال کی کثرت دیکھ کر ناامید نہ ہونا چاہئے، البتہ وسع [گنجائش] کے موافق تدبیر کرنا واجب ہے، اُس میں کوتاہی کرنے سے وعدہ نصرت نہیں ہے قال اللہ تعالیٰ: اِنْ تَنْصُرُوا اللَّهَ يَنْصُرْكُمْ (سورہ محمد، آیت: ۷) [اگر تم اللہ کے دین کی مدد کرو گے اللہ تمہاری مدد کرے گا]

### اطاعت الہی اور اطاعت رسول کے ساتھ باہمی اتحاد بھی ضروری

آیت (۳۵) وَ اطِيعُوا اللَّهَ وَ رَسُولَهُ وَ لَا تَنَازَعُوا فَتَفْشَلُوا وَ تَذْهَبَ رِيحُكُمْ وَ اصْبِرُوا ۗ اِنَّ اللَّهَ مَعَ الصَّابِرِينَ ۝

[الانفال: ۳۶]

ترجمہ: اور اللہ اور اس کے رسول کی اطاعت کیا کرو اور نزاع مت کرو ورنہ کم

ہمت ہو جاؤ گے اور تمہاری ہوا اکھڑ جائے گی اور صبر کرو بے شک اللہ تعالیٰ صبر کرنے والوں کے ساتھ ہے۔

تبلیغ دین میں دکھلاوا اور اتر اہٹ بھی نہ ہو

آیت (۳۶) وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ

[الانفال: ۴۷]

ترجمہ: اور اُن لوگوں کے مشابہ مت ہونا کہ جو اپنے گھروں سے اترتے ہوئے اور لوگوں کو دکھلاتے ہوئے نکلے۔

ان دو آیتوں میں تعلیم ہے کہ اتفاق سے کام کرنا چاہئے اور یہ کہ کام کے وقت دعویٰ اور کامیابی کے وقت فخر نہ کرنا چاہئے، عجز و نیاز کے ساتھ حق تعالیٰ پر توکل کر کے خلوص سے عمل کرنا چاہئے، البتہ اہل حق کی کامیابی اور اہل باطل کی ناکامی کی خبریں بقصد اظہارِ نعمت و تقویتِ ہمت اہل حق و کسرِ قلوب (دلوں کو توڑنا) اہل باطل کے مستحسن ہے، مگر بعنوان شکر نہ کہ بعنوان ایسے فخر کے جس سے دعویٰ مترشح [ظاہر] ہو، اور اہل باطل کو ہیجان سعی کا بڑھ جاوے۔

اور خیلا [دکھلاوا] جو اتفاق مال و بذل نفس میں وارد ہوا ہے اُس کا محمل وہی تقویت و کسر ہے۔ [یعنی اہل حق کی ہمت کو تقویت پہنچانا اور اہل باطل کے قلوب کو توڑنا]

مخالف قوموں کی طرف سے موافقت، صرف زبانی جمع خرچ ہے

آیت (۳۷) كَيْفَ وَ إِنْ يَظْهَرُوا عَلَيْكُمْ لَا يَرْقُبُوا فِيكُمْ إِلَّا وَا لَا

ذِمَّةً ۚ يَرْضَوْنَكُمْ بِأَفْوَاهِهِمْ وَ تَأْتِي قُلُوبُهُمْ ۗ إِلَى قَوْلِهِ: فَإِنْ تَابُوا وَ

أَقَامُوا الصَّلَاةَ وَ آتَوُا الزَّكَاةَ فَآخَاؤُكُمْ فِي الدِّينِ ۗ

[التوبة: آیت ۸، آیت ۱۱]



ترجمہ: کیسے، حالانکہ اُن کی حالت یہ ہے کہ اگر وہ تم پر کہیں غلبہ پا جاویں تو تمہارے بارے میں نہ قرابت کا پاس کریں اور نہ قول و قرار کا، یہ لوگ تم کو اپنی زبانی باتوں سے راضی کر رہے ہیں اور اُن کے دل نہیں مانتے، اور اُن میں زیادہ آدمی شریر ہیں انہوں نے احکامِ الہیہ کے عوض متاعِ ناپائدار کو اختیار کر رکھا ہے سو یہ لوگ اللہ کے رستہ سے ہٹے ہوئے ہیں یقیناً یہ اُن کا عمل بہت ہی بُرا ہے۔ یہ لوگ کسی مسلمان کے بارے میں نہ قرابت کا پاس کریں اور نہ قول و قرار کا اور یہ لوگ بہت ہی زیادتی کر رہے ہیں، سوا اگر یہ لوگ توبہ کر لیں اور نماز پڑھنے لگیں اور زکوٰۃ دینے لگیں تو وہ تمہارے دینی بھائی ہو جاویں گے۔

ان آیات میں بعض مخالف قوموں کی حالت بتلائی گئی ہے کہ وہ جو زبان سے موافقت کی باتیں کرتے ہیں، وجہ یہ ہے کہ اُن کو تم پر قدرت نہیں، ورنہ ذرہ برابر تمہارے کسی حق یا عہد کی رعایت نہ کرتے اور اُن کو اپنا بھائی اور دوست سمجھنا اُس وقت تک ہرگز جائز نہیں جب تک وہ اسلام نہ قبول کر لیں اور اس سے پہلے اُن کو بھائی سمجھنا سخت غلطی ہے، واقعی یہ حالت بالکل مشاہد ہے۔

کفار اپنی خواہش و آرزو میں ناکام ہوں گے

آیت (۳۸) یُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَكُورَةَ الْكَافِرُونَ [التوبة آیت ۳۲]

ترجمہ: وہ لوگ یوں چاہتے ہیں کہ اللہ کے نور کو اپنے منہ سے بجھا دیں، حالانکہ اللہ تعالیٰ بدون اس کے کہ اپنے نور کو کمال تک پہنچا دے مانے گا نہیں، گو کافر لوگ کیسے ہی ناخوش ہوں۔

اس میں بھی مثل آیت (۳۴) کے مخالفین کی ناکامی کی پیشین گوئی ہے۔

## کوشش کن لوگوں پر فرض نہیں

آیت (۳۹) لَيْسَ عَلَى الضُّعْفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ ۗ [التوبة: ۹۱]

ترجمہ: کم طاقت لوگوں پر کوئی گناہ نہیں اور نہ بیماروں پر اور نہ ان لوگوں پر جن کو خرچ کرنے کو میسر نہیں، جب کہ یہ لوگ اللہ ورسول کے ساتھ خلوص رکھیں۔

اس آیت میں دلالت ہے کہ جو واقع میں اس خدمت سے معذور ہوں مثلاً مرض و ضعف کے سبب خدمت بدنی سے یا ناداری کے سبب خدمت مالی سے معذور ہوں ان پر ملامت نہیں پس ایسوں پر جبر، یا اعتراض نہ کرنا چاہئے، اس میں چندہ پر زور ڈالنے والوں کی اصلاح ہے، البتہ نصیح للدين ان پر بھی فرض ہے مثلاً اچھی رائے دینا، دعا کرنا و مثل ذلک۔

## اشاعت و تبلیغ دین کا معتدل طریقہ

آیت (۴۰) وَمَا كَانَ الْمُؤْمِنُونَ لِيَنْفِرُوا كَآفَّةً ۗ فَلَوْ لَا نَفَرَ مِنْ كُلِّ فِرْقَةٍ مِنْهُمْ طَائِفَةٌ ۗ [التوبة: ۱۲۲]

ترجمہ: اور مسلمانوں کو یہ نہ چاہئے کہ سب کے سب نکل کھڑے ہوں، سو ایسا کیوں نہ کیا جاوے کہ ان کی ہر ہر بڑی جماعت میں سے ایک ایک چھوٹی جماعت جایا کرے، تاکہ باقی ماندہ لوگ دین کی سمجھ بوجھ حاصل کرتے رہیں، تاکہ یہ لوگ اپنی قوم کو جب کہ وہ ان کے پاس واپس آویں، ڈراویں تاکہ وہ احتیاط رکھیں۔

اس میں طریقہ معتدلہ کام کرنے کا بتلایا ہے کہ نہ تو یہ چاہئے کہ سب آدمی سب کام چھوڑ چھوڑ کر ایک ہی کام کے پیچھے پڑ جاویں کہ دوسرے اجزاء دین کا اس میں ضرر ہے۔ اور نہ یہ چاہئے کہ ہر شخص دوسرے کے بھروسہ بیٹھ رہے، بلکہ ہر بڑی جماعت میں

سے ایک چھوٹی جماعت کو اس کے لئے منتخب ہو کر جانا چاہئے، تاکہ اور سب کام بھی ہوتے رہیں اور مخالفین بھی دیکھیں کہ مسلمانوں کی تمام جماعتوں پر اس کا اثر ہے تو ان کی ہمتیں پست ہوں، سبحان اللہ! کیا پاکیزہ اعتدال ہے۔ اور تمام قرآن و حدیث ایسے نصوص سے پُر ہیں۔

### اس رسالے کے لکھنے کا مقصد

اول یہی ارادہ تھا، کہ اور نصوص بھی جمع کی جاویں؛ مگر وقت کی تنگی سے وہ خیال بدل گیا اور فی الحال قرآن مجید کی دو منزلوں میں سے چالیس آیتوں پر کہ مبارک عدد ہے اکتفا کرنے کو اصل مقصود میں کافی سمجھا گیا۔ اس مضمون کے لکھنے سے اس وقت زیادہ تر مقصود مبلغین کی رعایت ہے کہ ان کو مضامین واجبة التبلیغ ایک معتد بہ مقدار میں سہولت سے یکجا مل جاویں اور اسی وجہ سے ان مضامین کی زیادہ تفصیل نہیں کی گئی کہ وہ خود اپنی علمی قوت یا مناسبت سے اس کو مبسوط [لمبا] کر سکتے ہیں۔

اسی رنگ کا ایک وعظ بھی احقر کا شروع شعبان ۱۳۴۱ھ میں کانپور کے یتیم خانہ میں ہوا ہے، جو غالباً عنقریب شائع ہو جاوے گا اور اس کا نام ”الدعوة إلى اللہ“ (۱) ہے اس سے بھی اس مقصود میں اعانت ہو سکتی ہے، اگر کسی وقت ضرورت محسوس ہوئی تو زائد نصوص بھی جمع کئے جاسکتے ہیں لیکن یہ نصوص بھی اس مسئلہ کے تمام پہلوؤں پر ماشاء اللہ محیط ہیں۔

(۱) جو یکم شعبان ۱۳۴۱ھ میں یتیم خانہ اسلامیہ کانپور میں حضرت حکیم الامت نے کرسی پر بیٹھ کر ساڑھے تین گھنٹے تک ارشاد فرمایا تھا اور محترم احمد عبدالحکیم صاحب نے قلمبند فرمایا، جس میں سامعین کی تعداد ایک ہزار تھی۔

زمزم بکڈ پوڈیو بند سے جو خطبات حضرت حکیم الامت کے شائع ہوئے ہیں ان میں پہلی جلد دعوت و تبلیغ کے نام سے ہے اس کا پہلا وعظ وہی ”دعوت إلى اللہ“ ہے۔

## قابل توجہ؛ خلاصہ تحریر

فذلکة المرآة یعنی خلاصہ مقام یہ ہے کہ جب نصوص قطعہ سے اس مقصود کے تمام اجزاء کی اہمیت ثابت ہو چکی، تو اب اس میں انتہائی درجہ کی سعی و اہتمام شروع کر دینے میں کس امر کا انتظار ہے، اُن لوگوں کے خیالات تو یہاں تک بڑھے ہوئے ہیں کہ ایک صاحب ایک خط میں خبر دے رہے ہیں کہ وہ لوگ یہ کہتے ہیں کہ سوائے چند لاکھ مسلمانوں کے جو عرب یا کابل سے آئے ہیں باقی سب مسلمانوں کو جو ہندوستان ہی کے رہنے والے ہیں ہندو بنائیں گے، حمیت ایمانی سے تو اس کا جواب یہی ہے کہ مسلمان اپنا نصب العین یہ رکھیں کہ چونکہ اصلی مذہب ہر انسان کا اسلام ہی ہے چنانچہ آیت كَانَ النَّاسُ اُمَّةً وَّاحِدَةً (البقرہ آیت ۲۱۳) اور آیت فِطْرَةَ اللّٰهِ الَّتِي فَطَرَ النَّاسَ عَلَيْهَا (الروم آیت ۳۰) [اللہ کی پیدا کی ہوئی چیز جس پر اللہ نے لوگوں کو پیدا کیا] [اسلام ہے] اور حدیث كُلُّ مَوْلُوْدٍ يُّوْلَدُ عَلٰى الْفِطْرَةِ [ہر بچہ فطرتِ اسلام پر پیدا ہوتا ہے] (حدیث بخاری رقم: ۱۳۸۵، و مسلم رقم: ۲۶۵۸) اس پر دال ہے، اس لئے اس کا عزم کر لیں کہ تمام ہندو بلکہ کفار کو مسلمان بنائیں گے؛ لیکن اگر اتنی بلند خیالی کی ہمت نہ ہو تو کم از کم اپنے ڈوبتے ہوئے بھائیوں کو تو سنبھالیں اور یہ بدون شرکت عامہ و تامہ کے مستبعد ہے اور ظاہر ہے کہ ایسی شرکت کے لئے ایک نظام خاص ہونا ضروری ہے اس لئے اس وقت جو نظام ہے گو کسی قدر منتشر ہے مگر عدم سے وجود] نہ ہونے سے کچھ نہ کچھ ہونا بہتر ہے [غنیمت ہے، اُس کی اطلاع دیتا ہوں جو ایک بزرگ کے خط کا خلاصہ ہے، وہو هذا۔

مبلغین نے دیہات میں مکتب جاری کر دئے، وہاں کے بچوں کی تعلیم شروع کر دی، نماز سکھلانے لگے (یہ تدبیر نہایت مفید و قابل دوام ہے) لیکن تبلیغ کا کام پورے متحد نظام سے نہیں ہو رہا ہے۔

(۱) مقام اچھنیر میں ایک انجمن نمائندگان تبلیغ قائم ہوئی، اس انجمن کے سکریٹری کنور عبدالوہاب خان صاحب ہیں ۱۲ مارچ کے جلسہ میں مولوی مرتضیٰ حسن صاحب استاذ دارالعلوم دیوبند اور مولوی کفایت اللہ صاحب صدر جمعیت علماء ہند اس مجلس کے رکن ہو گئے ہیں (اس) مجلس نمائندگان کا دفتر بجائے اچھنیرہ کے یکم اپریل (۱۳۲۳ء) سے آگرہ میں قائم کیا گیا ہے

(۲) انجمن ہدایت الاسلام (دہلی) نے بھی مستعدی ظاہر کی اور وہ اس انجمن نمائندگان سے علیحدہ کام کرنا چاہتی ہے اور چندہ کا اعلان بھی کیا ہے

(۳) جمعیت علماء ہند نے شعبہ تبلیغ کو اپنے مقاصد میں داخل کیا ہے اس کے علاوہ جگہ جگہ چندے ہو رہے ہیں اور مبلغین بھیجے جا رہے ہیں سعی اور امداد متفرق ہو رہی ہے۔

(۴) مبلغین بھیجنے کا اختیار ہے خواہ دہلی میں ہدایت الاسلام کے سکریٹری کے پاس بھیج دئے جاویں یا جمعیت العلماء کے ناظم کے پاس، یا آگرہ مجلس نمائندگان میں، وہاں سے مقام تبلیغ بھی متعلق کئے جاویں گے اور ہدایات بھی دی جاویں گی۔

(۵) اگر مبلغین بھیجے جاویں تو چندہ اپنے اختیار سے خرچ کرنا مناسب ہے۔ اور اگر چندہ بھیجنے کی رائے ہو تو اوپر کی صورتوں میں سے جس صورت پر اطمینان ہو بھیج دیا جاوے۔ مدرسہ امداد العلوم تھانہ بھون سے بھی مختصر طور پر جیسا یہاں کی حالت کا اقتضاء ہے ان شاء اللہ تعالیٰ یہ خدمت انجام دی جاوے گی، چند روز بطور امتحان انداز کے پھر بعد تعیین انداز کے اسی انداز کے مناسب، مگر یہاں چندہ جمع کرنے کی تجویز نہیں کی گئی، لیکن اگر کوئی مخلص بلا تحریک بھیج دیں گے تو ان شاء اللہ تعالیٰ احتیاط کے ساتھ صرف کر دیا جائے گا لیکن یہاں حساب کی اشاعت کا انتظام نہیں ہے جو صاحب (امیر لوگ) اشاعت چاہیں وہ یہاں نہ بھیجیں۔

ایک صورت میری رائے میں اور بھی سہل ہے کہ تمام امراء حسب حیثیت ایک ایک دو

دو مبلغین کے مصارف اپنے ذمہ لے لیں اور کام کرنے میں اُن کو کسی انجمن کا ماتحت

بناد یویں، نہایت سہولت سے بہت بڑا کام ہو جاوے گا۔ واللہ الموفق

کتبہ اشرف علی تھانوی عنہ

وسط شعبان ۱۳۴۱ھ

## اطلاع ثانی

بعد تحریر مضمون ہذا احقر نے اپنے پاس کی جمع شدہ رقوم چندہ کو جب کہ وہ مبلغ کے لئے کافی نہ ہوں یا مبلغ میسر نہ ہو ذیل کے پتہ پر بھیجنا تجویز کیا ہے، جو ابھی منجانب مولوی حافظ عبداللطیف صاحب مدرس و منتظم مدرسہ مظاہر علوم سہارن پور ایک اعلان میں نظر سے گزرا، وہ پتہ یہ ہے۔

مولانا ضیاء احمد صاحب مفتی مدرسہ مظاہر علوم (سہارن پور)

اور اس اعلان میں رسید مہری مدرسہ موصوفہ ملنے کا بھی وعدہ ہے۔

اشرف علی

اول عشرہ اخیرہ شعبان ۱۳۴۱ھ

## اطلاع ثالث

اس مضمون کے لکھنے کے بعد دو مخلص متدین (دیانت دار) عالم دوستوں کو کافی خرچ دے کر اس خدمت کے لئے روانہ کیا گیا، ان کے خط سے کچھ حالات معلوم ہوئے ہیں جو ذیل میں درج ہیں، نیز کچھ مختصر چندہ بھی بلا تحریک اس مد میں آیا اس کا مجمل حساب یہیں ذیل میں درج ہے اور چونکہ یہاں نہ چندہ طلب کیا جاتا ہے (گودوسی اطمینان کی جگہ بھیجنے کی ترغیب دی جاتی ہے) اور نہ یہاں کوئی سرمایہ جمع ہے اس لئے کسی ایسے امر کا التزام نہیں کیا جاسکتا جس میں روپیہ کی ضرورت ہے مثلاً وفود کا بھیجنا اور مثلاً حالات کا یا حساب کا

شائع کرنا، لیکن اگر سہولت سے کسی امر کا موقع مل جاوے تو مضائقہ بھی نہیں (چنانچہ اس وقت مختصر سی رقم آگئی جس سے ایک وفد روانہ کر دیا گیا اور اتفاق سے کاپی کا ایک صفحہ خالی رہ گیا جس سے یہ مضمون لکھ دیا گیا)، بالخصوص امر اول یعنی ارسالِ وفود کہ اس کے متعلق تو کلاً علی اللہ جی چاہتا ہے کہ یہاں سے اُس کا سلسلہ گو مختصر ہی ہو متصلاً و مستقلاً جاری رہے اور ایسی حالت میں کہ نہ مدرسہ و خانقاہ سے چندہ کی طلب ہے اور نہ سرمایہ ہے ظاہر ہے کہ مختصر ہی سلسلہ ہو سکتا ہے والفضل بید اللہ والامر کلہ للہ۔

باقی دوسرا امر یعنی اشاعتِ حالات و حسابات وہ فی نفسہ بھی زیادہ مہتمم بالشان نہیں الاً لعارض ولا عارض ہھنا (مگر کسی وجہ سے اور یہاں کوئی وجہ نہیں)

### نقلِ خطِ وفدِ مدرسہ و خانقاہ امدادیہ

ملاحظہ حضرت والادامت برکاتہم

السلام علیکم ورحمۃ اللہ وبرکاتہ

کمترینان! بروز دو شنبہ ۲۱ شعبان ۱۳۴۱ھ کو مولوی محمد الیاس صاحب کاندھلوی کی ہمراہ گوڑگانوہ کے راستے سے فیروز پور پہنچے اور چند مواضع میں بھی جانا ہوا، دیہات میں صوم و صلوة سے ناواقف ہیں ان کو نماز کی طرف توجہ دلائی اور سلسلہ تعلیم قائم کرنے کو کہا گیا، بعض جگہ مسجد میں امام رکھنے کا اس سے بچوں کو نماز وغیرہ سکھانے کا وعدہ کیا ہے بقدرِ ضرورت وہاں کے لوگ امام کی خدمت کر سکتے ہیں، دعا فرمادیں کہ امام مقرر ہو جاویں، مولوی محمد الیاس صاحب کوشش کر رہے ہیں۔

دیہات میں عموماً شکل و صورت ہنود کی سی ہے، کان ہاتھ وغیرہ میں

زیور، دھوتی باندھنا، دیوالی وغیرہ۔ تہواروں میں ہنود کی شرکت کرنا یا

مشابہت کرنا ان باتوں سے ان کو روکا گیا، نام بھی ہندوانہ ہیں جیسے ہری سنگھ وغیرہ بعض کے نام بدل دیئے ہیں امید ہے کہ مکتب قائم ہونے سے اصلاح ہو جائے گی۔

اور جن مواضع میں نماز وغیرہ کی پابندی ہے ان کو دیگر امور کی تاکید کی جاتی ہے۔ سود لینے دینے سے کوئی خالی نہیں۔ دس پندرہ آدمیوں نے سود سے توبہ کی، دو ایک آدمیوں نے شراب سے، بیس پچیس بچوں کا زیور نکالا گیا، دعا فرماویں کہ اللہ تعالیٰ توفیق عطا فرماویں۔ اور ہمارے لئے بھی نافع کرے، ان دیہات میں غالباً بیس یوم تک رہنا ہوگا، بعد ازاں آگرہ جاویں گے۔ ان شاء اللہ تعالیٰ پھر حالات عرض کئے جاویں گے والسلام۔

احقر عبدالکریم گمٹھلوی و مولوی عبدالمجید بچھراویونی  
از فیروز پور نمک ضلع گورگانوہ

مولوی محمد الیاس صاحب، السلام علیکم کہتے ہیں، کہ وہ بھی ہمارے ساتھ ہیں بعض ان لوگوں کو جو پیشتر سے دیگر فرائض کے پابند ہیں، مسئلہ تو ریٹ بنات [لڑکیوں کو وراثت دینا] بھی پہنچایا، دو ایک نے پختہ ارادہ کیا ہے فرائض نکال دی ہے۔

فقط ۲۵ شعبان یوم الجمعہ ۱۳۱۴ھ

### حساب آمد و خرچ متعلق تبلیغ اسلام و احکام

از مولوی ممتاز گیاوی (۳۰ روپیہ) از عبدالحی صاحب نوانگری (۵۰ روپیہ) یہ دونوں رقمیں میرے اختیار میں کردی گئیں تھیں میں نے اس مد میں تجویز کر کے مبلغین کو روانگی کے وقت خرچ کے لئے دے دیں۔



از حافظ اعجاز احمد تھانوی (۳ روپیہ) یہ رقم بھی مبلغین کو دی گئی۔ از مولوی حکیم محمد مصطفیٰ صاحب بجنوری (۵ روپیہ) از حاجی الہی بخش مظفرنگری (۵ روپیہ) از بابو ولی محمد صاحب مقیم میرٹھ (۲ روپیہ) از شخصے جو یاد نہیں رہا (۱ روپیہ) از عبدالرشید صاحب (۵ روپیہ) جن کا میزان (۱۸ روپے) یہ ۱۸ روپے نقد جمع ہیں۔















اور اس رسالہ کے چھپنے میں جو صرف ہوگا اس کا تحمل جداگانہ دو تین شخصوں نے کر لیا ہے اور مسودہ اس کا سب کی رضا سے داخل مجلس خیر کیا گیا ہے اور خطوط وغیرہ میں یا مبلغین کے پاس خرچ بھیجنے میں یا جو قوم مبلغین کو کافی نہ ہوں ان کو انجمن سہارن پور (جس کا ذکر اطلاع ثانی میں ہے) بھیجنے میں جو صرف ہوگا اس کا تحمل ایک شخص نے کر لیا ہے۔ غرض اصل رقم پوری یہاں تبلیغ ہی میں صرف ہوگی۔

باقی یہاں سے جس جگہ بھیجیں گے وہاں کی ضرورت و مصلحت کے ذمہ دار وہ خود ہیں۔

کتبہ اشرف علی

آخر شعبان ۱۳۴۱ھ

خانقاہ امدادیہ تھانہ بھون



OPEN 989  
TONE 786  
9814

**MAKTABA DARUL-ULOOM**  
DEOBAND-247554 (U.P.) INDIA